

சுடராவோம்!

கிபைகவுக்குப்புகழ்!

சுடராகுதவோம்!

'நானும் என் விடபரும் ஆண்டவருக்கே ஊழியம் செய்வோம்' (யோசு 24:15)

நற்செய்திப் பணியாளர்

(சிவகங்கை மறைமாவட்ட தன்னார்வ நற்செய்திப் பணியாளர்களின் மாதச் செய்தி மடல்)

அருள்: XIII

ஏப்ரல் 2022

சான்று: 4



கூட்டுபொருங்கியக்கமே

உயிர்ப்பு



தவக்கால களப்பணி





என் பாசத்திற்குரிய நற்செய்திப் பணிக்குடும்பமே.

“உண்மையை வெளிப்படுத்தும் தூய ஆவியார் வரும்போது அவர் முழு உண்மையை நோக்கி உங்களை வழிநடத்துவார்” என்று (யோவா 16:13) நம் ஆண்டவர் கூறியிருப்பது தொடக்க 4 நூற்றாண்டுகளில் நிகழ்ந்தது போல இன்றும் நிகழ உங்கள் அனைவரையும் வாழ்த்துகிறேன்; செபிக்கிறேன். தொடக்கக் கிறிஸ்தவ வாழ்வில் இல்லாத கணக்கற்ற மூட நம்பிக்கைகளோடு நாளொரு மேனியும் பொழுதுதொரு வண்ணமுமாக அரங்கேறிக் கொண்டிருக்கும் திருவிழாக்கள் இல்லை. ஆயினும் தவிர்க்கமுடியாத இடத்தை இந்த பொருளற்ற திருவிழாக்கள் திரு அவையைப் பிடித்துக் கொண்டுவிட்டன. கொடியேற்றம், தேரோட்டம், சப்பரப்பவனி போன்றவைகள் இல்லாத திருவிழாக்களைக் கொண்டாடும் வழிமுறைகளை நெறிப்படுத்திப் பொருளுள்ள வகையில் கொண்டாடுவது எளிதான காரியமல்ல. ஒவ்வொரு கிறிஸ்தவர் மனதிலும் இது ஏதோ கடவுளுக்கு உகந்த பிடித்த ஒரு காரியம் என்று ஆழமாகப் பதிந்து விட்டது. வேர்விட்டுக் கிளைவிட்டு நீக்கமற நிறைந்து விட்டது.

இந்த ஆண்டு ஏன் மழை சரியாகப் பெய்யவில்லை? என்று ஒரு கிறிஸ்தவரிடம் கேட்டால் இந்த ஆண்டு சரியாகத் திருவிழாக் கொண்டாடவில்லை அல்லவா? என்ற பதில் உடனடியாக வரும். அதுபோன்று பலவற்றிற்குக் காரணம் கற்பிக்கப்படுவதை இயல்பாக நாம் பார்க்கலாம். அதே நேரத்தில் நல்ல கடவுளுக்குகந்த அருள்பணியாளர்கள் ஒரு சில இடங்களில் எடுத்த முயற்சிகளும் விழலுக்கு இரைத்த நீராகவே போய்விட்டது. பட்ட மரத்துக்கு நீர்ப்பாய்ச்சினால் பயனுண்டோ? ஒட்டு மொத்த தமிழக ஆயர்கள் பேரவை கூடி ஒன்றுபட்ட மனத்துடன் ஒருமித்த கருத்துக்களை உருவாக்கி நெறிப்படுத்தப்பட்ட விதிமுறைகளை உருவாக்கி உரிய விழிப்புணர்வுட்டி செயல்படுத்தினால் மட்டுமே இந்தத் தீமை திரு அவையிலிருந்து அகலும். அடிப்படையான சில மாற்றங்களைக் கொண்டு வர முடியும்.

இது ஏன் நம்மிலிருந்து தொடங்கக்கூடாது? உலகெங்கும் சென்று தமது நற்செய்தியை அறிவிக்கச் சொன்ன இயேசுக் கிறிஸ்து ஆண்டவர் மீண்டும் வரும் போது “இயேசுவே ஆண்டவர், இயேசுவே மீட்பர்” என்று விசுவாச அறிக்கையிட யாரேனும் மிஞ்சுவரா என்ற கவலை நம் ஆண்டவருக்கு இருந்தது போல (லூக் 18:8) எனக்கு அழுத்தமாக ஏற்பட்டிருக்கிறது. திருத்தந்தை பிரான்சிஸ் திரு அவை மறுமலர்ச்சிக்காகக் கொடுத்துள்ள முக்கியமான அறிவுரை நற்செய்தியின் மகிழ்ச்சி என்ற திருமடலில் உள்ள எண் 33ஐ மீண்டும் ஒருமுறை உங்களிடம் சமர்ப்பிக்கின்றேன். “நாங்கள் எப்பொழுதும் இப்படித்தான் செய்துகொண்டு வருகிறோம் என்ற வசதியான மனப்பான்மையைத் துறக்க வேண்டும். ஒவ்வொருவரும் தமது சமூகங்களில் நற்செய்தி அறிவிப்புப் பணியின் நோக்கங்கள் அமைப்புகள் ஆகியவற்றில் மாதிரியும் நிகழ்முறைகளும் குறித்த மறு ஆய்வு செய்யும் பணியில் தைரியமாகவும், படைப்புத் திறனுடன் செயல்பட அழைக்கிறோம்

என்று சொல்லியுள்ளதை “புதிய நெறி எங்கே?” என்ற புத்தகம் எடுத்தியம்புகிறது. இதற்குச் சான்றாக அந்தப் புத்தகம் ஒரு நிகழ்வை முன் வைக்கிறது.

கிறிஸ்துவின் திருவுடல் திரு இரத்தப் பெருவிழா உரோமையில் வழக்கமாகக் கொண்டாடப்படுகின்றது. உரோமையின் மையப்பகுதியில் உள்ள புனித யோவான் பெருங்கோவிலில் திருப்பலி நிறைவேற்றியவுடன் அங்கிருந்து ஏறக்குறைய ஒரு மீட்டர் தொலைவில் உள்ள அன்னை கன்னிமரியாவின் பெருங்கோவிலுக்கு நற்கருணை பவனியாகச் செல்வதுண்டு. பல ஆண்டுகளாக நடைபெற்று வரும் இந்த வழக்கத்தைத் திருத்தந்தை பிரான்சிஸ் 2018ல் உடைத்து விட்டார். இந்த மரபுப் பவனிக்குப் பதிலாக உரோமை நகரின் புறநகர்ப் பகுதியான ஒஸ்தியாவை மையப்படுத்தி அதனைச் சுற்றியுள்ள பங்கு மக்களை ஒருங்கிணைத்து திருத்தந்தை தலைமையில் தீவ்ய நற்கருணைத் திருவிழாக் கொண்டாடப்பட்டது. ஏறத்தாழ 850 குழந்தைகளுக்கு புது நன்மை அளிக்கப்பட்டது. இதை அப்பகுதி மக்களால் ஒரு நாளும் மறக்கமுடியாது. அப்படிப்பட்ட விழாவாக அது அமைந்துவிட்டது.

பல பழமைகளும் மரபுகளும் காலப் போக்கில் பொருள் இழந்து விடலாம். இன்றைக்கு இவற்றை இறையியல் பின்னணியில் சரியான புரிதல்கள் பெற்றுக்கொண்டே ஆகவேண்டும். நாம் வழக்கமாகப் பின்பற்றி வரும் பழமைகள், மரபுகளை மறு ஆய்வின்றி திரும்பத் திரும்பப் பின்பற்றிக் கொண்டேயிருக்கக் கூடாது. உண்மையை அறிந்தவர்களாயிருக்கவே நம் ஆண்டவர் திருமுழுக்குப் பெற்ற ஒவ்வொருவரையும், ஏன், உலகில் உள்ள அனைவரையும் அழைக்கிறார். எத்தனை நாள்களுக்கு மூட நம்பிக்கைகளில் முடங்கிப் போய்க்கிடக்கப் போகிறோம்?

திருவிழாக்கள் மக்கள் வாழ்வில் அசைக்கமுடியாத நிகழ்வாகி வேரூன்றி விட்டது. இதை உண்மையை அறிந்தவர்கள் தீவிர முயற்சி எடுத்து நம் திருத்தந்தை போல உடைத்தால்தான் நடக்கும். ஆனால் அதே நேரத்தில் திருவிழாக்களை எப்படிக் கொண்டாடலாம்? அதைப் பொருளுள்ள வகையில் எப்படிக் கொண்டாடலாம்? எப்படி அதில் புற்றுநோய் போல் புரையோடிக் கிடக்கும் மூட நம்பிக்கைகளை அகற்றிக் கொண்டாடலாம் என்று சிந்திப்பது நல்லது. அது காலத்தின் கட்டாயம். நம் அனைவருக்கும் திருவிழா அவசியம்தான். நம் உறவினர்கள், நண்பர்கள் கூடி வந்து உரையாடவும், உறவாடவும், உறவுகளைப் புதுப்பித்துக் கொள்ளவும் நம் அன்பு வளரவும் விருந்து பரிமாறி மகிழவும் மகிழ்விக்கவும் விழாக்கள் நல்ல களங்களாக அமைந்திருப்பதில் மாற்றுக் கருத்தில்லைதான். ஆனால், அந்த விருந்து உறவு விருந்தாய் மட்டும்தான் இருக்க வேண்டுமே தவிர மது விருந்தாக மாறிவிடக் கூடாது.

ஒரு குடும்பம் என்னைத் திருவிழாவிற்கு அழைத்திருந்தார்கள். அவர்கள் வீடு

அம்புரோஸ் அறநெறி அமைப்பு
மேலும் விவரங்களுக்கு

9787967272

மாடியில் மது விநியோகம் நடந்து கொண்டிருக்கின்றது. மேலிருந்து கீழே சாப்பிட வந்தவர்கள் இலையைத் தாண்டி தரையில் ஆட்டுக்கறியை தேடிக் கொண்டிருக்கிறார்கள். மது இல்லாத திருவிழா இல்லையென்ற நிலை இன்று எல்லா கிறிஸ்தவ ஊர்களிலும் வந்து விட்டது. சாமிக்குப் போட மாலை வாங்குவதுடன் மதுப்பெட்டியையும் ஒவ்வொரு வீட்டிலும் மறக்காமல் வாங்கி வந்து விடுகிறார்கள். இதைப்பற்றிக் கேட்டால் மது வாங்கி வைக்கவில்லையென்றால் திருவிழாவிற்கு வரும் உறவினர்கள், நண்பர்கள் கோபித்துக் கொள்வார்கள் என்கிறார்கள். கடவுள் கோபித்துக் கொண்டால் பரவாயில்லையாம். மனிதர்கள் கோபித்துக் கொண்டு அடுத்த திருவிழாவிற்கு வர மாட்டார்களாம். இப்படிப்பட்ட அருவெருப்பான திருவிழாக் கொண்டாட்டங்களில் கடவுளின் பிரசன்னம் இல்லையென்பதை இம்மக்களுக்கு யார் புரிய வைப்பது?

உங்கள் திருவிழாக்களை நான் வெறுத்து அருவருக்கிறேன். உங்கள் வழிபாட்டுக் கூட்டங்களில் எனக்கு விருப்பமே இல்லை (ஆமோ 5:27) என்று தகுந்த தயாரிப்பின்றி வீணானவற்றையும், மூடப் பழக்கங்களையும், பாவமான காரியங்களையும் புகுத்திக் கொண்டாடுகின்ற திருவிழாக் கொண்டாட்டங்களை ஆண்டவர் அருவருக்கின்றார் என்பதை உணர்வோம். உண்மையை அறிந்தவர்களாய் வாழ ஒருவர் ஒருவருக்காய் செபிப்போம்.

உறவிலும் பணியிலும் உங்களோடு பயணிக்கும்.

உங்கள் சகோதரர்

நற்பணி அ. சகாயராஜா

மார்ச் 2022

புதிய பணியாளர்கள் பயிற்சி

• சிவகங்கை மறைமாவட்டம் புதிய பணியாளர்கள் பயிற்சி-I பரமக்குடி அருள்சான்று நிலையத்தில் 06.03.2022 அன்று நடைபெற்றது. 18 பேர் கலந்துகொண்ட இப்பயிற்சியை செயலர், நற்பணி M. மரிய கிரகோரி, நற்பணி J. மேரி புஷ்பம் ஆகியோர் வழிநடத்தினர்.

• சிவகங்கை மறைமாவட்டம் புதிய பணியாளர்கள் பயிற்சி-II காளையார்கோவில் தந்தை ஜோசப் சேவியர் அரங்கில் 06.03.2022 அன்று நடைபெற்றது. 16 பேர் கலந்துகொண்ட இப்பயிற்சியை நற்பணி A. சகாயராஜா, நற்பணி J. அருள் இளங்கோ, நற்பணி V. செங்கோல்மேரி ஆகியோர் வழிநடத்தினர்.

• சிவகங்கை மறைமாவட்டம் புதிய பணியாளர்கள் பயிற்சி-III தங்கச்சிமடம் புனித குழந்தை தெரசாள் கோவிலில் 12.03.2022 அன்று நடைபெற்றது. 32 பேர் கலந்துகொண்ட இப்பயிற்சியை நற்பணி M. மரியகிரகோரி, நற்பணி K. பில்கேட்ஸ் சாவியோ ஆகியோர் வழிநடத்தினர்.

- சிவகங்கை மறைமாவட்டம் புதிய பணியாளர்கள் பயிற்சி-IV இராமநாதபுரம் குழுந்தை இயேசு பள்ளியில் 13.03.2022 அன்று நடைபெற்றது. 6 பேர் கலந்துகொண்ட இப்பயிற்சியை செயலர், நற்பணி J. மோரிபுஷ்பம், நற்பணி M. மரியகிரகோரி ஆகியோர் வழிநடத்தினர்.
- சிவகங்கை மறைமாவட்டம் புதிய பணியாளர்கள் பயிற்சி-V காயாவயல் அமைதியகத்தில் 20.03.2022 அன்று நடைபெற்றது. 37 பேர் கலந்துகொண்ட இப்பயிற்சியை நற்பணி Sr. ஜோஸ்பின்பச்சை ஜோதி CIC, நற்பணி L. ஆரோக்கியசாமி, நற்பணி S. ஆரோக்கியசாமி ஆகியோர் வழிநடத்தினர்.
- சிவகங்கை மறைமாவட்டம் புதிய பணியாளர்கள் பயிற்சி-VI சாயல்குடி புனித ஆரோக்கிய அன்னை கோவிலில் 20.03.2022 அன்று நடைபெற்றது. 26 பேர் கலந்துகொண்ட இப்பயிற்சியை செயலர், நற்பணி M. மரியகிரகோரி, நற்பணி T. சந்திரிகா தேவி ஆகியோர் வழிநடத்தினர்.
- சிவகங்கை மறைமாவட்டம் புதிய பணியாளர்கள் பயிற்சி-VII இராசிங்க மாங்கலம் அன்னை மஹாலில் 27.03.2022 அன்று நடைபெற்றது. 6 பேர் கலந்துகொண்ட இப்பயிற்சியை நற்பணி A. சத்தியேந்திரன், நற்பணி S. தைனிஸ்மேரி ஆகியோர் வழிநடத்தினர்.
- சிவகங்கை மறைமாவட்டம் புதிய பணியாளர்கள் பயிற்சி-VIII கமுதி புனித அந்தோனியார் கோவிலில் நடைபெற்றது. 13 பேர் கலந்துகொண்ட இப்பயிற்சியை செயலர், நற்பணி M. மரியகிரகோரி, நற்பணி T. மைக்கேல் ஆகியோர் வழிநடத்தினர்.

மார்ச் 2022

கடந்த மாதச் செயல்பாடுகள்

- 02.03.2022 அன்று காயாவயல் அமலஅன்னை அமைதியத்தில் அருள் அமுது ஆதாரக் குழுக்கூடுகை செவழிபாடு நடைபெற்றது. 30 பேர் கலந்து கொண்டு இணைந்து செபித்த இவ்வழிபாட்டை நற்பணி A. சகாய தமிழ்செல்வி, நற்பணி இருதயமேரி ஆகியோர் வழிநடத்தினர்.
- 02.03.2022 அன்று பரமக்குடி அருள்சான்று நிலையத்தில் அருள் அமுது ஆதாரக் குழுக்கூடுகை செவழிபாடு நடைபெற்றது. 75 பேர் கலந்து கொண்டு இணைந்து செபித்த இவ்வழிபாட்டை நற்பணி A. சத்தியேந்திரன், நற்பணி C. கிருபா, நற்பணி T. சந்திரிகாதேவி, நற்பணி V. ஶ்ரீத் செல்வராணி, நற்பணி மரிய செல்வம் ஆகியோர் வழிநடத்தினர்.

வித்தியாசமான
எண்களும்
அத்தியாவசியமான
இறைவார்த்தைகளும்

நீதித்தலைவர்கள்

10:10

இஸ்ரவேல் மக்கள் ஆண்டவரிடம் “உமக்கெதிராகப் பாவம் செய்தோம். ஏனெனில், நாங்கள் எங்கள் கடவுளாகிய உம்மைவிட்டு விலகிக் பகாலுக்கு ஊழியம் புரிந்தோம்” என்று கூறிக் கூக்குரலிட்டனர்.

- 02.03.2022 அன்று காயாவயல் அமலஅன்னை அமைதியத்தில் தவக்கால களப்பணி அணித்தலைவர்கள் பயிற்சி நடைபெற்றது. 30 பேர் கலந்து கொண்ட இப்பயிற்சியை நற்பணி A. சகாயராஜா, நற்பணி S. சகாயராணி ஆகியோர் வழிநடத்தினர்.
- 02.03.2022 அன்று பாரமக்குடி அருள்சான்று நிலையத்தில் தவக்கால களப்பணி அணித்தலைவர்கள் பயிற்சி நடைபெற்றது. 27 பேர் கலந்து கொண்ட இப்பயிற்சியை செயலர் நற்பணி M. மரியகீரகோரி ஆகியோர் வழிநடத்தினர்.
- 04-05.03.2022 அன்று பரமக்குடி அருள்சான்று நிலையத்தில் திரு இருதய சகோதர சகோதரிகள் சபை துறவு நிலையிலுள்ளோர்களுக்கு களப்பணப் பயிற்சி நடைபெற்றது. 10 பேர் கலந்து கொண்ட இப்பயிற்சியை செயலர், நற்பணி M. மரிய கீரகோரி, நற்பணி J. மேரி புஷ்பம் ஆகியோர் வழிநடத்தினர்.
- 05.03.2022 அன்று இடைக்காட்டுர் திரு இருதய ஆண்டவர் திருத்தலத்தில் பரிந்துரை செபவழிபாடு நடைபெற்றுது. நற்பணி B. இந்திராணி, நற்பணி தெரஸ் ஆகியோர் வழிநடத்தினர்.
- 8-9.03.2022 அன்று வியான்னி அலுள்பணி மையத்தில் திருத்தொண்டர்களுக்கான பணிக்குழுப் பற்றிய பயிற்சி மற்றும் கலந்துரையாடல் நடைபெற்றது. இப்பயிற்சியில் செயலர், நற்பணி J. மேரி புஷ்பம், நற்பணி S. ஜோன்ஸ் மேரி, நற்பணி J. ஆரோக்கியசாமி, நற்பணி S. ஆரோக்கியசாமி, நற்பணி A. சேவியர் ஆகியோர் பங்கேற்றனர்.
- 12.03.2022 அன்று புனித காணிக்கை சகோதரிகளுக்கு ஒருநாள் நற்செய்தி அறிவிப்புப் பயிற்சி நடைபெற்றது. 13 பேர் கலந்து கொண்ட இப்பயிற்சியை செயலர், நற்பணி J. மேரி புஷ்பம், நற்பணி S. ஜோன்ஸ் மேரி ஆகியோர் வழிநடத்தினர்.
- மார்ச் மாதம் 6ம் தேதி முதல் ஏப்ரல்மாதம் 8ம் தேதி வரை சிவகங்கை மறைமாவட்டத்தில் 43 பங்குகளிலும் தஞ்சாவூர் மறைமாவட்டம் 5 பங்குகளிலும், 300க்கும் மேற்பட்ட நற்செய்திப் பணியாளர்கள் தவக்காலக் களப்பணியாற்றுகிறார்கள்.

(பயணம்: 37)

சமூகமாக... இறைச் சமூகமாக...

அன்றாட வாழ்வில் நாம் பல மனிதர்களை சந்திக்கும் போது நமது பதில்வினை புரிந்து கொள்ளும் பதில் வினையாக இருக்க உணர்வு வங்கி கணக்கு அல்லது உணர்ச்சி ரீதியான வங்கி கணக்கு (EBA) ஆங்கிலத்தில் (Emotional Bank Account) என சொல்லும், இந்த யுத்தியை பற்றி தெளிவாக சிந்திப்போம். ஒரு பூலோக ஆசிரியர் மாணவர்களுக்கு சூரிய குடும்பத்தை பற்றி விளக்கம் தர ஒரு மெழுகுவர்த்தியை ஒரு மேஜையில் ஏற்றி வைத்து ஒரு ஆரன்ஞ் பழத்தை ஒரு நூலில் கட்டி அதை தனது கையில் பிடித்து, அந்த மெழுகுவர்த்தியை சுற்றி வந்து எப்படி பூமிக்கு பகல், இரவு ஏற்படுகிறது என்பது விளக்குகிறார். இதில் மெழுகுவர்த்தியும், ஆரன்ஞ் பழமும் மாணவர்களுக்கு



தெரிந்த ஒன்று. இப்படி தெரிந்த ஒன்றை வைத்துக் கொண்டு மாணவர்கள் தெரியா அல்லது பார்க்க வாய்ப்பு இல்லாத சூரிய குடும்பத்தை பற்றி விளக்குவது கற்பிப்பதில் உள்ள ஒரு முறை ஆகும். இதே போல நமக்கு தெரிந்த வங்கி கணக்கின் செயல்பாடுகளை வைத்து நமது உணர்ச்சிரீதியான வங்கி கணக்கை பற்றி தெரிந்து கொள்வோம்.

வங்கி கணக்கு

பொதுவாக நாம் சேமிக்கும் வங்கி கணக்கில் நான்கு செயல்பாடுகள் நடக்கின்றன. அவைகள்.

வங்கி கணக்கு தொடக்கம் : நமது தரவுகளை கொடுத்து புதிய வங்கி கணக்கில் ஓரளவு பணம் செலுத்தி நமது வங்கி கணக்கை உறுதி செய்கிறோம்.

பணம் சேமித்தல்: அவ்வப்போது நமது சேமிப்பு பணத்தை வங்கியில் செலுத்துகிறோம்.

பணம் எடுத்தல் : நமக்கு பணம் தேவைப்படும் பொழுது நாம் சேமித்த பணத்திலிருந்து பணம் எடுக்கிறோம்.

எச்சரிக்கை கடிதம் : நாம் செலுத்தும், அல்லது சேமித்து வைத்த பணத்தை விட அதிகமாக எடுக்கும்பொழுது, நமது சேமிப்பில் பணம் இல்லாமல் போகும் பட்சத்தில் வங்கி மேலாளர் நமக்கு எச்சரிக்கை கடிதம் எழுதி நமது வங்கி கணக்கை புதுபிக்கவோ அல்லது காலி செய்து கொள்ளவோ அறிவுறுத்துவார்.

உணர்ச்சிரீதியான வங்கி கணக்கு (EBA)

வங்கி கணக்கு தொடக்கம் : ஒரு நபர் ஒரு புதிய குழுவில் இணையும்போது தன்னை பற்றி தரவுகளை அறிமுகம் செய்து உறுப்பினராகிறார். அந்த குழு குடும்பமா, பள்ளியாக, சமூகமாக, நிறுவனமாக இருக்கலாம்.

பணம் சேமித்தல் : ஒரு குழு உங்களால் மகிழ்ச்சி, பாராட்டு, நிம்மதி, நம்பிக்கை, புரிந்து கொள்ளல், ஏற்றுக் கொள்ளுதல் போன்றவற்றை உணறும்போது உங்கள் வங்கியில் பணம் சேமிக்கப்படுகிறது.

பணம் எடுத்தல் : ஒரு குழு உறுப்பினர்கள் உங்கள் மன வருத்தம், வேதனை, அவமானம், ஒதுக்கப்படுதல், புரிந்து கொள்ளாமை, இகழ்ச்சி போன்றவற்றை உணறும்போது உங்கள் உணர்ச்சிரீதியான வங்கி கணக்கில் பணம் எடுக்கப்படுகிறது.

எச்சரிக்கை கடிதம் : ஒரு குழுவோடு உங்கள் உறவு முறிவு தருவாயில் இருக்கும்போது அதை சரி செய்ய மனநல ஆற்றுபடுத்தினரிலோ, அல்லது வழிகாட்டியிடமோ அனுப்பப்படுவது ஆகும்.

நாம் தினமும் நமது உணர்ச்சிரீதியான வங்கி கணக்கை அமைதியாக அமர்ந்து கவனிக்கும் போது நமது உணர்வு மேலாண்மை என்ன என்பது நமக்கே தெரியவரும். ஒரு வேளை நமது உணர்ச்சிரீதியான வங்கி கணக்கில் தொகை குறைவாக இருக்கும்போது, அதை சரி செய்ய சேமிக்க தொடங்குவோம். இத்தகைய செயல்பாடு நமது புரிந்துகொள்ளும் பதில் வினையையும், நமது மனமுதிர்ச்சியையும் ஏற்படுத்தும்.

அசைபோட அரை நிமிடம் : நமது உணர்வு போக்கை அறிந்தால் அது ஏற்படுத்தும் விளைவுகளையும் அறிவோம்.

சகோ. S.ஜான் ஜோ பிரபாகர். SHJ.

மனநல ஆற்றுபடுத்துநர், பரமக்குடி.

நம்பிக்கை என்பது நாம் எதிர்நோக்கி இருப்பவை கிடைக்கும் என்னும் உறுதி. கண்ணுக்குப் புலப்படாதவை பற்றிய ஐயமற்ற நிலை (எபி 11:1). மெசபத்தோமியாவில் உள்ள ஊர் (UR) என்னும் ஊரிலிருந்து புறப்பட வைத்தது ஆபிரகாமின் நம்பிக்கை. 90 வயதிலும் தமக்குக் குழந்தை பிறக்கும் என்று நம்பி தன் ஒரே மகன் ஈசாக்கை பலி கொடுக்க துணிந்ததும் நம்பிக்கை. எலியா இறைவாக்கினர் கார்மேல் மலையில் 400 போலி இறைவாக்கினர்களை எதிர்த்து நின்றதும் நம்பிக்கையே. உலகில் உள்ள உயிர்களோடு தன் குடும்பத்தினரும் தப்பிக்க கட்டாந்தரையில் பெரிய கப்பலைக் கட்டினது நோவாவின் நம்பிக்கை. நம்பிக்கையைத் தொடங்கி வழிநடத்துபவரும் அதை நிறைவு செய்பவருமான இயேசுவின் மீது கண்களைப் பதிய வைப்போம் (எபி 12:2).

இயேசுவைப் பின்பற்றி வாழும் நம்மில் மிளிர் வேண்டிய கனிகள் ஒன்பது அவை அன்பு, மகிழ்ச்சி, அமைதி, பொறுமை, பரிவு, நன்நம்பிக்கை, கனிவு, தன்னடக்கம் ஆகும். ஆவியானவரின் கனிகளில் ஒன்றான நம்பிக்கை எல்லா மனிதரிலும் காணப்பட வேண்டிய ஒரு பண்பு.

பேய் பிடித்திருந்த சிறுவனைக் குணமாக்கிய பொழுது (மத் 17:14-21) சீடர்கள் எங்களால் ஏன் பேய் ஓட்ட இயலவில்லை? என்றதற்கு இயேசு உங்கள் நம்பிக்கை குறைவுதான் காரணம் என்கிறார். நூற்றுவர் தலைவரின் பணியாள் குணமான பொழுது (லூக் 7:1-10). இஸ்ராயேல் மக்களிலும் இத்தகைய நம்பிக்கையை நான் கண்டதில்லை என்கிறார். கானானியப் பெண்ணைப் பார்த்து (மத் 15:28) அம்மா உன் நம்பிக்கை பெரிது எனக் கூறினார் இப்படி பல நிகழ்வுகளில் நம்பிக்கை பெரியது என சுட்டிக் காட்டுகிறார்.

ஆவியானவரின் கொடைகள் பிறருக்கு பயன்பட வழங்கப்படுகின்றன. அனைவரும் நம்பிக்கை என்ற கொடையை பயன்படுத்த வேண்டும்.

1. ஞானம் நிறை சொல்வளம். 2. அறிவு செரிந்த சொல்வளம் 3. விசுவாசம். 4. பிணி தீர்க்கும் கொடை 5. வல்ல செயல்கள் 6. இறைவாக்குரைத்தல் 7. ஆவியை பகுத்தறியும் ஆற்றல் 8. பல்வகைப் பேச்சு 9. அதை விளக்கும் திறன். இவையனைத்தையும் நாமே வைத்துக் கொள்ளாமல் பிறருக்கு பகிர்ந்தளிக்க வேண்டும்.

மற்றவர்கள் நம்பிக்கையோடு வாழ வேண்டும் எனக் கூறுபவர் தங்கள் வாழ்க்கையில் நம்பிக்கையில் வாழ்வதில்லை. ஒரு கலைக்கூத்தாடி ஒரு பெரிய நீர் வீழ்ச்சியின் அருகில் உள்ள இரண்டு குன்றுகளை ஒரு இரும்புக் கம்பியால் இணைத்துக் கொண்டு அதன் மீது எந்த பற்றுக்கோலுமின்றி நடந்து செல்லும்போது பலர் பாராட்டுவார்கள். காசு கொடுப்பார்கள்.

ஒரு நாள் அவர் கம்பி மீது நடக்கும் முன்பு யாராவது ஒருவர் உங்களுடைய குழந்தையை என்னிடம் தாருங்கள் நான் குழந்தையைச் சுமந்து கம்பி மீது நடப்பேன் என கூறினார். குழந்தைகளோடு வந்தவர்கள் அலறியடித்துக் கொண்டு ஓடிப் போனார்கள். அவர்கள் கலைக் கூத்தாடியின் சாகச நிகழ்ச்சிகளை ரசித்தார்களே தவிர அவர் மீது நம்பிக்கை கொள்ளவில்லை. அதுபோலத்தான்

நம்மில் பலர் வாழ்வில் பிறருக்குச் சோதனை ஏற்படும்போது கடவுள் மீது நம்பிக்கை கொள்ளுங்கள் என்று அறிவுரை கூறுகிறோம். ஆனால் அதே சோதனை தங்களுக்கு ஏற்படும்போது கலங்கித் தடுமாறி, நம்பிக்கைக்கு எதிரான செயல்பாடுகளில் ஈடுபடுகிறோம்

நடுக்காட்டிலே ஒருவர் செல்வதாக வைத்துக் கொள்வோம். அவரிடம் எந்த ஆயுதமும் இல்லையென்றாலும் தன் சொந்த உடல் பலத்தை நம்பி அவர் செல்லலாம். அதற்கு அவர் பயந்தால், தன்னுடன் டார்ச் லைட், கம்பு, துப்பாக்கி எடுத்துச் செல்லலாம். இவையனைத்தும் தம்மிடம் இருந்தும் கொடிய விலங்கு வருவதைக் கண்டு பயப்படுகிறார் என்றார். தம்மிடம் உள்ள பாதுகாப்பு கருவிகளை அவன் பயன்படுத்தவில்லை என்பதே பொருள்

எனவே தனிமனிதனிடம் காணப்படுகின்ற நம்பிக்கை ஆவியானவரின் கனி ஆகும். ஒருவர் மற்றவர்க்கு வழங்கும் நம்பிக்கை ஆவியானவரின் கொடை ஆகும். முந்தியது தனக்கானது, பிந்திய மற்றவர்களுக்கானது. நம்பிக்கை என்ற ஆவியானவரின் கனியில் வளர்வோம். பணி வாழ்வில் பிறருக்கும் கொடையாக கொடுப்போம்.

நற்பணி V.செபாஸ்டியன் தார்சீஸ், செஞ்சை

2022 ஏப்ரல் நற்செய்திப் பணிக்குழு பணித்திட்டம்

நாள்	நிகழ்வு	இடம்
02	பரிந்துரை செபம்	திரு இருதய ஆண்டவர் திருத்தலம், இடைக்காட்டுர்
03.	தவக்காலத் தியானம்	புனித சந்தியாகப்பர் கோவில், ரோச் மாநகர்
03.	புதிய பணியாளர்கள் பயிற்சி	அருள்சான்று நிலையம், காளையார்கோவில்
06.	அருளமுது ஆதாரக்குழுக்கூடுகை	அமைதியகம், அருள்சான்று நிலையம்
08-09	களப்பணித் திறனாய்வு	அமல அன்னை அமைதியகம் காயாவயல்
10.	குருத்து ஞாயிறு	
17.	உயிரிப்பு விழா	
23.	புதிய பணியாளர்கள் பயிற்சி	தங்கச்சிமடம்
24.	புதிய பணியாளர்கள் பயிற்சி	இராமநாதபுரம், சிவகங்கை அமைதியகம், சாயல்குடி இராசசிங்கமங்கலம், கமுதி



பணியாளர்களின் விவிலிய வங்கி

மேலும் விவரங்களுக்கு 9787967272

உண்மையை இடைக்கச்சையாக....

ஒரு விலங்குகள் காட்சி சாலையில் ஒரு விநோதமான முதலையை வைத்திருந்தார்கள். அந்த முதலையைப் பார்ப்பதற்காகத் தினமும் பலர் வருவார்கள். அந்த முதலைக்கு இரண்டு தலைகள் இருந்தன. ஒன்று தலைப்பக்கமும் இன்னொன்று வால் இருக்க வேண்டிய இடத்திலும் இருந்தது. இரண்டு பக்கமும் கண்களும் வாயும் இருந்தன. அந்த விநோத முதலை பலருடைய கவனத்தை ஈர்த்தாலும் பரிதாபத்துக்கு உரியதாக இருந்தது. ஏனென்றால் அது முன்னோக்கி நகர முயலும் போது அதனால் இயலவில்லை. முன்னங்கால் ஒரு திசையிலும் பின்னங்கால் எதிர் திசையிலும் இருந்ததால் முன்னங்கால் முன்னோக்கி இயங்கும்போது பின்னங்கால் பின்னோக்கி இயங்கும். இதனால் அதனால் முன்னோக்கிச் செல்ல முடியாமல் கிடந்த இடத்திலேயே கிடக்கும்.

இன்றைக்கு நம்மில் பலரும் இது போன்றுதான் இருக்கின்றோம். அந்த முதலை பலருடைய கவனத்தை ஈர்த்ததுபோல் நாமும் நற்செய்திப் பணியாளர் என்று பலருடைய கவனத்தை ஈர்த்துக் கொண்டிருக்கின்றோம். நம் ஆன்மாவும் உள்ளமும் எதிர் எதிர் திசையில் பயணிப்பதால் இயங்கமுடியாமல் பாவத்தை விட்டு நகர முடியாமல் கிடந்த இடத்திலேயே இன்னும் கிடக்கின்றோம். நம் ஆன்மா இறைவனையும் உள்ளம் உலகையும் நோக்கிப் பயணிக்க விரும்புகின்றது. அதனால்தான் உண்மையாகிய இடைக்கச்சையை நம்மால் இறுகக் கட்டிக்கொள்ள விரும்பியும் கட்டிக்கொள்ள இயலாமல் தவித்துக் கொண்டிருக்கின்றோம்.

“இந்த உலகத்தின் போக்கின்படி ஒழுகாதீர்கள் உங்கள் உள்ளம் புதுப்பிக்கப் பட்டு மாற்றம் அடைவதாக அப்போது கடவுளின் திருவுளம் எது எனத் தேர்ந்து தெளிவீர்கள் எது நல்லது எது உகந்தது, எது நிறைவானது என்பதும் உங்களுக்குத் தெளிவாய்த் தெரியும்.” (உரோ 12:2) எப்பொழுது நம்மால் உலகப் போக்கின்படி வாழாதிருக்க முடியும்? எப்பொழுது நம் உள்ளம் புதுப்பிக்கப்பட்டு மாற்றம் பெறும்? எப்போது கடவுளின் திருவுளம் எது என்று தேர்ந்து தெளிவடைய முடியும்? எப்போது எது நல்லது எது உகந்தது எது நிறைவானது என்று தேர்ந்து தெளிவடைய முடியும்? எப்போது உண்மையாகிய இயேசு ஆண்டவரிலும், அவரது வார்த்தையிலும் ஆழப்படுகின்றபோது மட்டுமே. அப்பொழுது இவையெல்லாம் எளிதான காரியங்களாகிவிடும். இவையனைத்தும் நம்மை நிலைவாழ்வுக்கு, நம் தாய்நாடாம் விண்ணகத்திற்கு நம்மை அழைத்துச் செல்லும் ஜெட விமானங்கள்.

சென்ற மாதத்தில் இறைவார்த்தை உயிருள்ளது ஆற்றலுள்ளது என்று தியானித்தோம். அந்த இறைவார்த்தைக்கு உயிரையும் ஆற்றலையும் கொடுக்கின்ற சக்தியும் வல்லமையும் தூய ஆவியானவரைக் கொடையாகப் பெற்றுக் கொண்ட நம்மிடமே உள்ளது. நம்மால் எப்படி உயிர் கொடுக்கமுடியும் என்று சந்தேகிக்கின்றீர்களா? இறைவார்த்தைக்கு உயிர் கொடுப்பது நமது ஆழமான நம்பிக்கையே. “நீ நம்பினால் கடவுளின் மாட்சியைக் காண்பாய் என்று உன்னிடம்

கூறவில்லையா?” (யோ 11:40) என்று கடவுளின் மாட்சியைக் காண, அவரது மாட்சியில் பங்குபெறக் காரணமான கருவி நம் நம்பிக்கையே என்று நம் ஆண்டவர் கூறியிருக்கின்றார்.

இறைவார்த்தையில் எந்த அளவிற்கு நாம் பற்றுக் கொள்கிறோமோ அந்த அளவிற்கு நமக்கு விடுதலை கிடைக்கின்றது. வார்த்தையை வாசிப்பதற்கு முன்பே இதை வாழ்வாக்க வேண்டுமென்ற நோக்கமிருக்க வேண்டும். அதை வாழ்வாக்க வேண்டுமென்ற செபத்தோடு தூய ஆவியானவரின் துணையோடுதான் வாசிக்க வேண்டும். வாசிப்பதற்கு முன்பாக தூய ஆவியானவரே இப்போது இறைவார்த்தையாகிய விதையை என் இதயத்தில் ஊற்ற இருக்கின்றேன். என் இதயத்தை நல்ல நிலமாக மாற்றும் நான் நூறு மடங்கு கனிகொடுக்க வேண்டும். இன்று முழுவதும் தியானிக்க எனக்கு நினைவூட்டும், உதவி செய்யும் என்று செபித்துவிட்டுத்தான் வாசிக்க ஆரம்பிக்க வேண்டும். எப்போது நாம் வாழ்வாக்க நினைக்கும் வார்த்தையை வாழ்வாக்கத் தவறுகிறோமோ அப்பொழுதெல்லாம் தூய ஆவியார் விடுதலை தரக் கூடிய உண்மையை நமக்கு நினைவூட்டுவார். தவறுகின்ற வேலையில் நமக்குச் சுட்டிக்காட்டுவார். எனவேதான் தூய ஆவியானவரின் துணையோடுதான் இறைவார்த்தையை வாசிக்க வேண்டும். எனக்குத் தெரிந்த ஒருவர் இறைவார்த்தையை வாசிக்கும் போதெல்லாம் முழங்கால் படியிட்டுத்தான் வாசிப்பார்.

வாசிக்கின்ற பகுதியை மனதை ஒருமுகப்படுத்தி இரண்டு மூன்று முறை கூட வாசிக்கலாம். அதைக் கட்டாயம் தியானிக்க வேண்டும். தியானித்தபின் அன்றைய தேதியிட்டு வாழவேண்டிய வார்த்தையென்று எழுதிக் குறிப்பெடுத்துக் கொள்ள வேண்டும். சந்தர்ப்பம் கிடைக்கும்போது அந்த வார்த்தையை வாழ்வாக்கப் பழக்கப்படுத்திக் கொள்ள வேண்டும். பழக்கம் வழக்கமாகி, வழக்கம் வாழ்வாகிவிடும்.

நிறை உண்மையை நோக்கி வழிநடத்துகின்ற தூய ஆவியானவரின் குரலுக்குச் செவி கொடுக்கிறவர்களாக வாழ ஒருவர் ஒருவருக்காய் செபிப்போம்.

நற்பணி ச.சகாயராணி இராம்நகர்.



ஒரு பணியாளரின் மன்றாட்டு



விண்ணரசுக்கான விதையாக பூமியில் (மத் 3:2) எழுந்தவரே! விளைச்சல் தராத விதைகளாய் (லூக் 8:5-7) நாங்கள் இருந்துவிடாமல், சுய நலத்தை விதைத்த பிலாத்துவைப் போல் (மாற் 15:15) அல்லாமல், துரோகத்தை விதைத்த (யோ 18:3) யூதாசைப் போலல்லாமல், களைகளோடு (உரோ 1:2) கலந்த விதைகளாய் அல்லாமல் மண்ணில் மடிந்து பலன் தரும் கோதுமை மணிகளாய் (யோ 12:24) வாழ வழி காட்ட வேண்டுமென்று இறைவா உம்மை வேண்டுகிறேன்.

சிலுவை பற்றிய செய்தி அழிந்து போகிறவர்களுக்கு மடமையே (1 கொரி 1:18). சிலுவை தவக்காலத்தில் மட்டுமல்ல ஒவ்வொரு நாளும் அதன் அருகில் அமர்ந்து அதன் மாண்பினை ஆராய்ந்து பார்த்து ஆறுதல் பெறக்கூடிய இடமாக உள்ளது. சிலுவை அடையாளம் போட்டுக் கொள்வதால் மட்டும் அதன் மாண்பை நாம் அறிந்து கொள்ள முடியாது. பாவிிகள் அவரை இழுத்துக் கொண்டு போய் சிலுவையில் அறைந்து கொண்டு விட்டார்கள் என்பதை மட்டும் அறிந்திருக்கிறவர்கள் தங்கள் இல்லங்களில் நடக்கும் நிகழ்வுகளுக்கு பத்திரிக்கையில் சிலுவை அடையாளம் போடுவதில்லை. காரணம் அது துயரத்தை கொண்டு வரும் என்று நினைப்பவர்கள் உண்டு. சிலுவை என்பது கீழ்படியாமல் போன மனுக்குலத்தை பாவத்திலிருந்து மீட்பதற்குத் தந்தைக் கடவுள் ஏற்படுத்திய மீட்பின் சின்னமாகும். சிலுவையில் என்ன நடந்தது? நமக்கு எதிரான ஒப்பந்த விதிகள் பல கொண்ட கடன் பத்திரம் அழிக்கப்பட்டது. சாத்தானுக்குக் கீழ்படிந்ததால் ஏதேன் தோட்டக் கதவு அன்று அடைக்கப்பட்டது. பின்பு எல்லா மனிதரும் பாவம் செய்ததால் எவராலும் அடைக்கப்பட்ட கதவை திறக்கப்படாமல் போயிற்று. பாவமில்லாத ஒருவரால் மட்டுமே அதைத் திறக்கக்கூடும் என்ற நிலை வந்தபோது நாம் செலுத்தவேண்டிய பாவக்கடனை நம் தூய இரத்ததினால் கடனைச் செலுத்தினார். தம் சிலுவையினால் கிடைத்த வெற்றியால் மனுகுலம் முழுவதையும் அடிமைப்படுத்தி வைத்திருந்த சாத்தானின் அதிகாரங்கள் அனைத்தையும் கிறிஸ்து பிடுங்கிக் கொண்டு சாத்தானை இகழ்ச்சிக்குள்ளாக்குமாறு ஊர்வலமாக வெளிப்படையாக இழுத்துச் சென்று சிலுவையில் ஆணி அடித்து அறவே ஒழிக்கப்பட்டது. இதுதான் சிலுவையில் நடந்த நிகழ்வு (கொலோ:2:14-15). அவர் சிலுவையில் உயிர்விட்டபோது ஆலயத்தின் திரைச்சீலை இரண்டாக்கி கீழிந்தது. அன்று அடைக்கப்பட்ட ஏதேன் தோட்டக் கதவு திறக்கப்பட்டது. அவர் இரத்தம் சிந்தி நமக்கெனப் புதியதொரு வழியைத் திறந்து வைத்துள்ளார். இதுவே வாழ்வுக்கு அழைத்துச் செல்லும் வழி (எபி 10:19-20). மனிதர் தம்மைத் தாமே மீட்டுக் கொள்ள முடியாது என்பதால் நம் சார்பாக இரத்தகிரயம் செலுத்தி நம்மை அவர் மீட்டுக் கொண்டார். இந்த உண்மையை மற்றவர்களுக்குப் புரிய வைப்பதுதான் உண்மையான கிறிஸ்தவம். எனவேதான் தமது சொந்த இரத்தத்தால் தமதாக்கிக் கொண்ட கடவுளின் திருஅவையை மேய்ப்பதற்கு தூய ஆவியானாவர் உங்களைக் கண்காணிப்பாளராக ஏற்படுத்தியுள்ளதால். உங்களையும் மாந்தர் முழுவதையும் கவனமுடன் காத்துக் கொள்ளுங்கள் என்று கூறப்பட்டுள்ளது (தீப 20:28).

இந்த உண்மைக்குச் சான்று பகரவே நாம் பல்வேறு நிலைகளில் அவரது பணிக்கு அழைக்கப்பட்டிருக்கிறோம். மனுக்குலத்தின் அத்தனைப் பாவக் கடனையும் கொல்கொத்தா மலையில் நடந்து சென்று அவர் செலுத்திவிட்டார். இன்றைக்கு நாம் வாழும் இடங்களில் இந்த உண்மைக்குச் சாட்சிகளாய் இருக்க வேண்டியவர்கள் காவி உடைகளை உடுத்திக்கொண்டு ஆண்டுதோறும் திருத்தலங்களுக்கு நடந்து சென்று நேர்த்திக் கடன் செலுத்துவதாகக் கூறுகிறார்கள். நாம் நடந்து செல்வதால் எந்த மனிதரும் எந்தக் கடனையும் செலுத்த முடியாது என்ற உண்மையை அவர்களுக்குச் சொல்லி புரிய வைக்க வேண்டியவர்கள் அவர்களை மந்திரிப்பதாகக்

கூறி வழியனுப்பி வைப்பதை நினைக்கும்போது மிகவும் வேதனையாக உள்ளது. இதைப்பற்றி பவுல், கீரிஸ்துவின் சிலுவைக்கு பகைவர்களாய் நடப்போர் பலர் உள்ளனர். அவர்களைப் பற்றி கண்ணீரோடு சொல்கிறேன். அழிவே அவர்கள் முடிவு, வயிறே அவர்கள் தெய்வம். மானக்கேடே அவர்கள் பெருமை அவர்கள் எண்ணுவதெல்லாம் மண்ணுலகைச் சார்ந்தவைப் பற்றியே என்று குறிப்பிடுகிறார் (பிலி 3:18-19). இந்த மீட்புத் திட்டத்தை நிறைவேற்ற முதலில் யூதர்களைக் கடவுள் தேர்ந்தெடுத்தார். எனவேதான் நம் ஆண்டவர் யூதரிடமிருந்தே மீட்பு வருகிறது என்றார் (யோவா 4:22). ஆனால் யூதர்கள் சிலுவையின் மாண்பினை புரிந்து கொள்ளாததால் சிலுவை அவர்களுக்கு தடையாக இருந்தது. யூதர்கள் அரும் அடையாளங்களை வேண்டுமென்று கேட்கிறார்கள். கிரேக்கர்கள் ஞானத்தை நாடுகிறார்கள். ஆனால் நாங்கள் சிலுவையில் அறையப்பட்ட கீரிஸ்துவைப் பற்றிப் பறை சாற்றுகிறோம். அச்சிலுவை யூதர்களுக்குத் தடைக்கல்லாகவும் பிற இனத்தாருக்கு மடமையாகவும் இருக்கிறது. ஆனால் அழைக்கப்பட்டவர்கள் யாராயிருந்தாலும் அவர்களுக்குக் கீரிஸ்து கடவுளின் வல்லமையும் ஞானமுமாய் இருக்கிறார் (1 கொ 1:22-24). நானோ நம் ஆண்டவர் இயேசு கீரிஸ்துவின் சிலுவையை அன்றி வேறு எதைப்பற்றியும் ஒருபோதும் பெருமை பாராட்ட மாட்டேன் என்று பவுல் முழுக்கமிடுகிறார் (கலா 6:14). சிலுவையைப் பற்றி ஏன் இத்தனை மேன்மை? அதன் வழியாகத் தான் ஒவ்வொரு மனிதரும் மீட்பு பெற வேண்டும். இது கடவுளின் தீர்மானம் இதற்கு மாறாக எந்த மனிதரும் நிற்க முடியாது. ஏனென்றால் இயேசுவே என எந்த மனிதர் அழைத்தாலும் அவர்களுக்கு கடவுளின் வல்லமையும் ஞானமும் கிடைக்கிறது. ஞானமும் அறிவுமாகிய செல்வங்கள் அனைத்தும் கீரிஸ்துவில் மறைத்துள்ளன (கொலோ 2:3). இத்தகைய மாண்பும் மகத்துவமும் நிறைந்த சிலுவையைப் பற்றிய செய்தி அழிந்து போகிறவர்களுக்கு மடமையே. ஆனால் மீட்பு பெரும் நமக்கோ அது கடவுளின் வல்லமையாக விளங்குகிறது (1 கொ 1:18).

நற்பணி M.விசுவாசம், செஞ்சை.

தூய ஆவியாரின் கனி (Fruit of the Spirit)

ஒரு மரத்தில் கனி உருவாக வேண்டுமானால் முதலில் விதை நிலத்தில் விதைக்கப்பட வேண்டும். அதுபோல, ஒரு மனிதனில் கனிவாழ்வு (கலா 5:22,23) உருவாக வேண்டுமானால் முதலில் இறைவார்த்தை (லூக் 8:11). இதயத்தில் விதைக்கப்பட வேண்டும். நிலத்தில் ஆழத்தில் விதைக்கப்பட்ட விதை முளைத்து வளர தண்ணீர் ஊற்றப்படுவதுபோல, மனிதனின் இதயத்தில் விதைக்கப்பட்ட இறைவார்த்தை செயல்பட, அதனை தியானித்துக்கொண்டே இருக்கவேண்டும். (யோ 15:7). தண்ணீர் தொடர்ந்து ஊற்றப்படவில்லையென்றால் நிலத்தில் இருக்கும் விதை கருகிவிடுவதைப்போல, இறைவார்த்தையை தொடர்ந்து கேட்கும், வாசித்தும் தியானிக்கவில்லையென்றால் மனிதனின் ஆவிக்குரிய வளர்ச்சி கருகிவிடும் (தீப 10:44, இச 32:1,2). வானத்திலிருந்து மழை தொடர்ந்து பொழியப் பொழிய மண்ணிலிருக்கும் விதை நனைந்து வேர்விட்டு முளை அரும்பி இலை தளிர்விடும்போது சூரியன் ஒளி அதன்மீது பட தளிர் இலையாக மலர்ந்து, கிளையாக வளர்ந்து, மரமாகி கனி தரும். அதுபோல விண்ணிலிருந்து

அனுப்பப்பட்ட தூய ஆவியானவரின் அருள் ஒளி ஒருவரில் மழையெனப் பொழிந்து ஆட்கொள்ளும்போது அந்த மனிதரிலிருக்கும் விதையாகிய கிறிஸ்து துளிர்விட்டு, இலையாக மலர்ந்து, கிளையாக வளரும். மரமாகிய கிறிஸ்துவின் சுவாவங்கள் அவரோடு இணைந்திருக்கும் கிளையாகிய மனிதனில் கனியாக வெளிப்படும் (எசா 11:1-2, 53:2). நேர்த்தியாக வளர்ந்த மரத்தில் அடர்ந்த இலை, பூ, காய், கனி என ஏராளமாய் காணப்படும்போது அந்த மரத்தை நாடி பல்வேறு உயிரினங்கள் வந்து பயன்பெறுவதுபோல, தூய ஆவியானவரின் பண்புகள் (கலா 5:22-23) ஒருவரில் நிறைந்து காணப்படும்போது அந்த மனிதனை நாடி பலர் வந்து பயன்பெறுவர் (ஏரே 17:8).

கனி கொடுத்தல் : மனிதனால் வளர்க்கப்படும் மரம் கனி கொடுக்க வேண்டும் என மனிதன் எதிர்பார்ப்பதுபோல கடவுளால் படைக்கப்பட்ட மனிதனும் கனி கொடுக்க வேண்டுமென கடவுள் எதிர்பார்க்கிறார். ஆகவே, ஒவ்வொரு நாளும் சிறிது நேரமாவது இறைமகிமைக்காவும் பிறர் நன்மைக்காகவும் செயல்பட்டு ஆன்ம ஆதாயம் நாட வேண்டும் (மத் 16:26).

இணைந்திருத்தல் : தனி செபம், குடும்பச் செபம், தியானம், களப்பணி, விவிலிய வாசிப்பு, பணியாளர்களோடு நட்புறவு, ஏழை எளியவர்களுக்கு தம்மால் இயன்ற உதவி ஆகியவற்றை தொடர்ந்து செய்து வரும் மனிதன் இறைவனோடு இணைந்திருக்க முடியும். கடவுளிடம் அன்பு செலுத்துகிறவரை கடவுள் அறிவார் (1 கொரி 8:2-3). இறைவார்த்தையைக் கேட்டு கடைபிடிப்போர் பேறுபெற்றோர்.

கனி கொடுக்காத நிலை : கனி கொடுக்காத அத்திமரம் ஆண்டவரால் சபிக்கப்பட்டது (மத் 21:18-22). அத்திமரத்தின் அடர்ந்த இலைபோன்ற வெளிவேடத்தை ஆண்டவர் விரும்பவில்லை. ஆகவே, நற்கனிதராத மரங்கள் எல்லாம் வெட்டப்பட்டு தீயில் போடப்படும் (மத் 10:3) என்கிறார் ஆண்டவர். இதுபோல, கனி கொடுக்காத மனிதனுக்கும் நேரிடுமன்றோ? (1 யோவா 15:6).

கனியின் பண்புகள் : ஒரு கனியில் சுவை, மனம், திடம், ஈரம், மென்மை, நிறம், உருவம், சத்து, தாது போன்ற பண்புகள் இருப்பதுபோல, தூய ஆவியின் கனி அன்பு, மகிழ்ச்சி, அமைதி, பொறுமை, பரிவு, நன்னயம், கனிவு, தன்னடக்கம் ஆகிய பண்புகளைக் கொண்டது.

1. அன்பு, மகிழ்ச்சி, அமைதி - இவை இறைவனுக்குரியது. இவற்றை மனிதரில் பிரதிபலிக்க வேண்டும்.

2. பொறுமை, பரிவு, நன்னயம் - இவை மனிதனுக்குரியது. இவற்றை பிறரிடம் நாம் காண்பிக்க வேண்டும்.

3. நம்பிக்கை, கனிவு, தன்னடக்கம் - இவை நமக்குள் உருவாக வேண்டியவை.

1. அன்பு : இது கிரேக்க மொழியில் “அகப்பே” (Agape) என்று அழைக்கப்படுகிறது. பிறரின் மேலான நலனில் அக்கறை கொள்வது அன்பு. பிறருக்காக தன்னையே கொடுப்பது அன்பு. இறைவனையும் மனிதனையும் அன்பு கூர்வதற்கு அப்பால் எந்த அறக்கருத்துக்களும் அவசியப்படுவதில்லை. மற்றவை எல்லாம் இதன் விளக்கங்களே. அன்புதான் திருச்சட்டத்தின் நிறைவு (உரோ 13:10). அன்புதான் இயேசு கிறிஸ்து நமக்களித்த புதிய கட்டளை (யோவா

13:34-35). இறைவன் மனிதகுலத்தின் மீது காட்டும் அன்பைப் போல தன்னலமற்றதுதான் அன்பு (எபே 5:2). இறைவனின் மாதிரியான அன்பு மனிதரிடத்தில் இல்லவே இல்லை. இது தூய ஆவியின் கனி. ஆவியானவர்தான் இதை மனிதரில் விளையச் செய்ய வேண்டும். அன்பு திரளான பாவங்களை போக்கும் (1 பேது 4:8).

2. மகிழ்ச்சி : இது கிரேக்க மொழியில் “க்காரா” (Chara) என்று அழைக்கப்படுகிறது. இது மன்னிப்பதால் உண்டாகும் மகிழ்ச்சி. உலகம் தரமுடியாத மகிழ்ச்சி. இது இயேசுகிறிஸ்து அருளும் மகிழ்ச்சி (யோவா 15:11). சூழ்நிலையால் வரும் மகிழ்ச்சி அல்ல. எந்த நிலையிலும் கொடுக்கவும் எடுக்கவும் முடியாத உன்னத மகிழ்ச்சி. தூய பவுலடியார் கூறும் ஒப்பற்ற மகிழ்ச்சி (பிலி 4:4, 1 தெச 5:16). இயேசுவுக்காகப் பாடுகளை அனுபவிக்கும்போதும், பிறரை மன்னிக்கும்போதும், வெளிப்படும் மகிழ்ச்சி (திப 5:41). இறைபிரசன்னத்தில் வாழும் ஒவ்வொருவரிலும் நிறைந்து நிற்கும் நிறைவான மகிழ்ச்சி (திபா 16:11).

3. அமைதி : இது கிரேக்க மொழியில் “ஜரின்” (Eirene) என்று அழைக்கப்படுகிறது. எந்த நிலையிலும் கலங்காத அமைதி. இது உலகம் தரும் அமைதி போன்றது அல்ல (யோவா 14:27). மனிதனுக்கு மனநிறைவையும் உண்டாக்கும் உன்னத அமைதி அறிவெல்லாம் கடந்த இறை அமைதி. இயேசுகிறிஸ்துவோடு இணைந்துள்ள உங்கள் உள்ளத்தையும் மனத்தையும் பாதுகாக்கும் (பிலி 4:7). ஆண்டவராகிய இயேசுகிறிஸ்து மனுகுலத்திற்காகத் தன்னையே பலியாக தந்ததின் மூலம் நாம் பெற்றது இறை அமைதி (எபே 2:14).

அன்பு இருக்கும் இடத்தில் மகிழ்ச்சியும் அமைதியும் குடிக்கொள்ளும்

4. பொறுமை : இது கிரேக்க மொழியில் “மேக்ரோதுமியா” (Makrothumia) என்று அழைக்கப்படுகிறது. அவசரப்பட்டு பேசுவதையும் செயல்படுவதையும் தவிர்ப்பது பொறுமை. பயிரிடுபவரைப் பாருங்கள். அவர் நிலத்தின் நல்ல விளைச்சலை எதிர்பார்த்து முன்மாரியும் பின்மாரியும் பொழியுமளவு பொறமையோடு காத்திருக்கிறார் (யாக் 5:7-8). அதுபோல, நீங்கள் முழு மனத்தாழ்மையோடும் கனிவோடும், பொறுமையோடும் ஒருவரையொருவர் அன்புடன் தாங்கி அமைதியுடன் இணைந்து வாழ்ந்து தூய ஆவி அருளும் ஒருமைப்பாட்டைக் காத்துக் கொள்ள முழு முயற்சி செய்யுங்கள் (எபே 4:2-3).

5. பரிவு : இது கிரேக்க மொழியில் “க்ரீஸ்தொற்றிஸ்” (Chrestotes) என்று அழைக்கப்படுகிறது. கடவுளின் பரிவில் நிலைத்திருக்கும்போது மட்டுமே இது கிடைக்கும். இரக்கத்தையும் மேன்மையையும் வெளிப்படுத்துவது பரிவு. கிறிஸ்து இயேசுவைப் போல ஒருவருக்கொருவர் நன்மை செய்து பரிவு காட்டுங்கள். கடவுள் உங்களை கிறிஸ்து வழியாக மன்னித்ததுபோல நீங்களும் ஒருவரை ஒருவர் மன்னியுங்கள் (எபே 4:32). நல்ல சமாரியரைப் போல பரிவுகொண்டு உதவுங்கள் (லூக் 10:29-39).

6. நன்னயம் : இது கிரேக்க மொழியில் “அகதோசுனே” (Aga - thosune) என்று அழைக்கப்படுகிறது. உண்மையையும் நேர்மையையும் நாடி தீமையைக் கண்டித்து சரிசெய்வது நன்னயம் (மத் 21:12-13). இது அன்புச் செயலில் வெளிப்படும். நன்னயம் நேர்மையிலிருந்து வேறுபட்டது. (உரோ 5:7) பரிசேயர் நேர்மையைப் பற்றி வலியுறுத்தினார். ஆனால் நன்னயத்தை விட்டுவிட்டனர். இது கொசுவை வடிகட்டி ஒட்டகத்தை விழுங்கிய கதையாயிற்று. கடவுள் உங்களை நேர்மையுடையோராகவும் நன்னயமுடையோராகவும் விளங்கவே அழைக்கிறார்.

7. நம்பிக்கை : இது கிரேக்க மொழியில் “பிஸ்டிஸ்” (Pistis) என்று அழைக்கப்படுகிறது. இதனை நீதி என்றும் மொழி பெயர்க்களாம். வினைச்சொல் வடிவில் விசுவாசம் என்றும் கூறலாம். விசுவாசம் கிறிஸ்தவ வாழ்வின் அடிப்படையான ஒன்று. ஆகவே, விசுவாச வாழ்வு என்னும் போராட்டத்தில் ஈடுபட்டு நிலைவாழ்வைப் பற்றிக் கொள்ளுங்கள். அதற்காகவே அழைக்கப்பட்டிக்கிறீர்கள் (1 திமோ 6:12). ஆகவே, வளைந்து கொடுக்காத நம்பிக்கை நிறைந்தோராய் திகழுங்கள். தூயப் பவுலைப்போல நல்லதொரு போராட்டத்தில் ஈடுபட, நம்பிக்கையைத் தொடங்கி வழி நடத்துபவரும் அதை நிறைவு செய்பவருமான இயேசுவின் மீது கண்களைப் பதிய வையுங்கள். அவர் நீதியின் பாதையில் உங்களை நடத்துவார்.

8. கனிவு : இது கிரேக்க மொழியில் “பிரோவொடிஸ்” (Praotes) என்று அழைக்கப்படுகிறது. வீரமும் மனத்துணிவும் இணைந்த தாழ்ச்சியே கனிவு. கோபப்பட வேண்டிய நேரத்தில் கோபப்பட்டு தாழ்ச்சியோடு இருக்க வேண்டிய நேரத்தில் அடங்கியிருப்பது கனிவாகும். இது சாந்தம் என்றும் அழைக்கப்படுகிறது. கனிவும் மனத்தாழ்மையும் உடைய ஆண்டவர் (மத் 11:29) தீமையைக் கண்டு சினம் கொண்டார் (மத் 23, மாற் 3:5, யோவா 2:5). புவலகின் அனைத்து மாந்தரிலும் சாந்தமிகு மனிதன் என்று கடவுளால் சாட்சி கொடுக்கப்பட்ட மோசே (எண் 12:3) எவ்விதம் நடந்து கொண்டார் என்பதை (விப 32:19-29) வாசித்துப் பாருங்கள். கனிவுடையோர் பேறு பெற்றோர்.

9. தன்னடக்கம் : இது கிரேக்க மொழியில் “எங்குரோடெய்” (Enkrateia) என்று அழைக்கப்படுகிறது. ஆசைகளை கட்டுப்படுத்தி தூய்மையாக வாழ்வது தன்னடக்கமாகும். பந்தயத்தில் போட்டியிடுவோர் யாவரும் அழிவுறும் வெற்றி வாகை சூடுவதற்காக தன்னடக்கப் பயிற்சிகளில் ஈடுபடுவர். நாமோ அழிவற்ற வெற்றிவாகை சூடுவதற்காக இப்படி செய்கிறோம் (1 கொரி 9:25-27). ஆகவே, தகுதியற்றவர்களாக மாறிவிடாதவாறு உங்கள் உடலை அடக்கி கட்டுப்படுத்தி வாழுங்கள். (2 பேது 1:5-7, தீத் 2:5-8).

உங்கள் உடல் கடவுளிடமிருந்து பெற்றுக்கொண்ட தூய ஆவியார் தங்கும் ஆலயம். நீங்கள் உங்களுக்குரியவரல்ல. கடவுள் உங்களை விலைக்கொடுத்து மீட்டுள்ளார். எனவே, உங்கள் உடலால் கடவுளுக்குப் பெருமை சேருங்கள் (1



நற்செய்திப் பணிக்குழுவின்

இணைய தளம்

www.arulchandrulayam.org

கொரி 6:19-20). ஊனியல் மனநிலை கொண்டிருப்போருக்கு வருவது சாவே. ஆவிக்குரிய மனநிலை கொண்டிருப்போருக்கு வருவது வாழ்வும் அமைதியும் ஆகும். கடவுளின் ஆவியால் இயக்கப்படுகிறவர்களே கடவுளின் மக்கள் (உரோ 8:5-14). “தூய ஆவியின் கனி மனித முயற்சியின் விளைவாக கிடைப்பதல்ல. அது ஆவிக்குரிய வளர்ச்சியின் விளைவாகக் கிடைப்பது” ஆவியின் கனி உள்ள இடத்தில் திருச்சட்டத்திற்கு இடமில்லை (கலா 5:23). ஆகவே, தூய ஆவியானவர் உங்களை ஆளுகை செய்ய முழுவதும் அர்பணியுங்கள். அப்போது, தூய ஆவியானவரின் அருள் கனிகளை உங்களில் விளையச் செய்வார். நீங்களும் மிகுந்த கனி தந்து இயேசுகிறிஸ்துவின் சீடராய் இருப்பீர்கள். இதுவே உங்கள் விண்ணகத் தந்தைக்குமாட்சி.

நற்பணி. ஆரோக்கியசாமி. ஜே

2022 ஏப்ரல்

புனித பணியாளர்கள் பயிற்சி

நாள்	மையம்	வழிநடத்துபவர்கள்
03.04.22	அருள்சான்று நிலையம் பரமக்குடி	நற்பணி A. சகாயராஜா நற்பணி GMS ராணி நற்பணி K. ஜஸ்டின் கபிரியேல்
03.04.22	தந்தை ஜோசப் சேவியர் அரங்கம், காளையார்கோவில்	நற்பணி A. சத்தியேந்திரன் நற்பணி V. செங்கோல் மேரி நற்பணி S. சகாயராணி
23.04.22	புனித குழந்தை தெரசாள் கோவில், தங்கச்சிமடம்	நற்பணி M. மரிய கிரகோரி செயலர் நற்பணி K. பில்கேட் சாவியோ
24.04.22	புனித செபமாலை அன்னை கோவில், இராமநாதபுரம்	நற்பணி A. தனிநாயகம் நற்பணி A. சகாயராஜா நற்பணி G. ஜெனிபர்
24.04.22	வியான்னி அருள்பணி மையம், சிவகங்கை	நற்பணி L. ஜோசப் இருதயராஜ் நற்பணி I. ஜோசப் சேவியர் நற்பணி M. சேவியர்
24.04.22	அமல அன்னை அமைதியகம், காயாவயல்	செயலர் நற்பணி S. சகாயராணி Sr. ஜோஸ்பின் பச்சைஜோதி CIC
24.04.22	புனித ஆரோக்கிய அன்னை கோவில், சாயல்குடி	நற்பணி M. மரிய கிரகோரி நற்பணி A. சந்திரபுஷ்பா நற்பணி T. ஸ்டீபன்
24.04.22	புனித அந்தோனியார் கோவில், கமுதி	நற்பணி J. மேரி புஷ்பம் நற்பணி M. அருள்மரியநாயகம் நற்பணி T. மைக்கேல்
24.04.22	தூய ஆவியார் கோவில் இராச்சிங்க மங்கலம்	நற்பணி A. சத்தியேந்திரன் நற்பணி J. ஆரோக்கியசாமி நற்பணி S. தைனஸ்மேரி

அது கொரானா காலகட்டத்தின் 2-ஆம் அலை உச்சத்திலிருந்த தருணம். ஒரு அரசாங்க மருத்துவமனையில் திடீரென்று ஒரு தீ விபத்து ஏற்பட்ட புகை மூட்டம். வேகமாக பரவிக் கொண்டிருந்தது. அங்கே பணிபுரிந்த ஒரு ஊழியர் மனதில் டக்கென்று ஒரு விஷயம் உறுத்த, பிறந்த சின்னஞ்சிறு சிசுக்கள் இருந்த ICU நோக்கி ஓடினார். குழந்தைகள் இறந்து போய்விடும் அபாயம் இருக்க உடனடியாக உந்துதலோடு செயல்பட்டார். அங்கிருக்கும் மின்சார சுவிட்சுகளை அணைத்துவிட்டு கண்திறக்கவோ மூச்சுவிடவோ முடியாத நிலையிலும் “அணைப்பான்களை” கைகொள்ளும் அளவுக்கு கடினப்பட்டு தூக்கி வந்து தீயை அணைக்க தனி மனிதனாகப் போராடினார். “நான் இறந்தாலும் பரவாயில்லை எனக்கு இரு மகங்கள் இருக்கிறார்கள். அவர்களை என் மனைவி பார்த்துக் கொள்வாள். அவளும் அரசாங்க உத்யோகத்தில் இருக்கிறாள். இந்த பிஞ்சுக் குழந்தைகளை நான் காப்பாற்றுவே தீருவேன்” என்று தனது உடலின் பலத்தையெல்லாம் ஒன்றுகூட்டி போராடி புகைமண்டலத்தை குழந்தைகள் இருந்த ICU வார்டுக்குள் போக விடாமல் செய்தவர் ஒரு காலகட்டத்தில் மூச்சித் திணறி உணர்விழந்தார்.

நான்கைந்து நாட்களுக்குப் பின் உணர்வு வர குழந்தைகள் எல்லாம் என்னவானார்கள் என்ற கேள்வி மனதிற்குள் பிறக்க கண் திறந்தார். அங்கிருந்த டாக்டர் அவரருகில் வந்து “நீங்க செய்த செயல் மிக உன்னதமானது. அனைத்து குழந்தைகளையும் நீங்க காப்பாற்றி விட்டீங்க” என்ற சொல்ல அவரின் உள்ளத்தில் நிம்மதியும் மகிழ்ச்சியும் பிறந்தது.. ஒரு தொலைக்காட்சி நிகழ்வில் கலந்து கொண்ட அம்மனிதர் பகிர்ந்து கொண்ட அருமையான நிகழ்வு இது. தொகுப்பாளர், “அந்தக் குழந்தைகளின் பெற்றோர் அதற்குப்பின் உங்களைப் பார்த்து நன்றி கூறினார்களா?” என்று கேட்க, இல்ல சார் அதையெல்லாம் நான் எதிர்பார்க்கவில்லை. அந்த பச்சிளங்குழந்தைகளைக் காக்க வேண்டும் என்ற நினைத்து செயல்பட்டேன். அவர்கள் எல்லாம் நல்லா இருக்கிறார்கள் என்ற மனதிருப்தி எனக்குப் போதும் என்று சொல்ல மனம் நெகிழ்ந்தது.

உயிர்ப்பு... இறப்பிற்குப் பின் வரும் உயிர்ப்பு, இறக்கவிடாமல் தடுக்கும் உயிர்ப்பு தன்னிலிருப்பதைக் கொடுத்துக் காக்கும் உயிர்ப்பு அது கூட்டொருங்கியக்கத் திருஅவையில் சுடர்விட்டு பிரகாசிக்கும் உயிர்ப்பாக தொடர்ந்து கொண்டேயிருக்கும். திருஅவையைக் கட்டி எழுப்ப பாடுபட்ட திருத்தூதர்கள், புனிதர்கள், இரத்தத்தை சிந்திய மறைசாட்சியர், நற்செய்திப் பணியாளர்கள் மற்றும் உறுதியிலும் நம்பிக்கையிலும் நிலைத்திருக்கும் இறைமக்கள் அனைவராலும் உயிர் துடிப்புடன் நிலைத்திருக்கும் உயிர்ப்பு அது.

இறைவார்த்தைகள் என்ற உயிர் மூச்சினாலும் நற்கருணை என்ற உன்னத ஊட்ட உணவினாலும் திருப்பலி என்கிற மாபெரும் கொடையாலும் திருவருட்சாதனங்கள் என்கின்ற அருளுட்டத்தினாலும் விழிப்புணர்வு தரும் இரக்கப் பணிகளாலும் என்றுமே வளர்ந்து செழித்திருக்கும் நம் திரு அவை பல்வேறுபட்ட சமூக சேவைகளாலும் தற்கையளிப்புள்ள பணிகளாலும் உயிரோட்டமாய் என்றும் உறுதியாய் நிற்கின்றது.

உறுதியான உயிர்ப்புள்ள அடித்தளம் :

பேதுரு என்ற அடித்தளத்தில்.... பாறையில் கடவுளின் அருளால் கட்டப்பட்ட திருஅவை தொடக்கத்தில் திருத்தூதர்களின் வல்லமையும் ஆற்றலுமிக்க பணியால் அதீத வளர்ச்சியைப் பெற்றது. கடவுளோடு அவர்கள் கொண்டிருந்த ஒன்றிப்பும் அவர்கள் ஒருவர் மற்றவர்கள் மீது கொண்டிருந்த ஒன்றிப்பும் நற்செய்தியை அறிவிக்கும் பணியையும் திருஅவையின் வளர்ச்சிப் பணியையும் சமுதாயப் பணியையும் வளர்த்தெடுக்கும் அடித்தளங்களாகின.

“நாம் ஒன்றாய் இருப்பதுபோல் அவர்களும் ஒன்றாய் இருக்குமாறு நீர் எனக்கு அருளிய மாட்சியை நான் அவர்களுக்கு அளித்தேன். இவ்வாறு நான் அவர்களுள்ளும் நீர் என்னுள்ளும் இருப்பதால் அவர்களும் முழுமையாய் ஒன்றித்திருப்பார்களாக... நீர் என் மீது அன்பு கொண்டுள்ளதுபோல் அவர்கள்மீதும் அன்பு கொண்டுள்ளீர் எனவும் உலகு அறிந்து கொள்ளும்” (யோவா 17:22,23) என்று இறை மனித ஒன்றிப்பு, அன்பின் இணைப்பு பற்றிய இறை இயேசுவின் இறைவேண்டுகல் வார்த்தைகளை யோவான் நற்செய்தியின் அப்பகுதியில் ஒன்றிப்பின் அவசியத்தை அறிவுறுத்தும் அருமையான தொகுப்பாக அமைகிறது.

தூய ஆவியாரின் அருள்பொழிவைப் பெற்றுக்கொண்ட திருத்தூதர்கள் இயேசுவின் உடனிறுப்பை உள்ளார்ந்தவிதமாக உணர்ந்தவர்களாய் தந்தைக் கடவுளின் ஆசீருடன் மேற்கொண்ட மறைத்தூதுப் பணி அவர்கள் சென்ற இடங்களிலெல்லாம் பரவியது அத்தோடு நம்பிக்கை கொண்ட இறைமக்கள் சிதறிய இடங்களில் எல்லாம் வேரூன்றி வளர்ந்தது. மக்களை வழிநடத்திய நேர்த்தியில் கிறிஸ்தவத்தின் முன்மாதிரிகை பிறமக்களுக்கு வியப்பார்வத்தை ஏற்படுத்துவதாகவும் கிறிஸ்துவை நோக்கிய ஈர்ப்பாகவும், அனைவரின் நம்பிக்கையின் அடர்த்தியை மிகுதியாக்கியது. மக்கள் திருத்தூதர்களுடனும் சகமனிதர்களுடனும் வாழ்ந்து காட்டிய சமன்நிலை சமுதாய வாழ்வு கிறிஸ்தவ நெறிமுறைகளை தொடர்ந்து வாழத்தூண்டும் உந்துலாகியது.

கிறிஸ்துவின் விலாவின்று புறப்பட்ட இரத்தமும் நீரும் திருஅவையைத் தோற்றிவித்தது. ஒவ்வொரு திருத்தூதர்களும் நெருக்கடிகள், எதிர்ப்புகள், சோதனைகள் மத்தியில் உயிராற்றலுடன் பணியாற்றி அவர்களின் விலைமதிப்பில்லா இரத்தத்தைச் சிந்தி இத் திருஅவையின் அடித்தளத்திற்கு உறுதியூட்டியுள்ளனர். அதன்பின் கிறிஸ்தவம் பரவி படர்ந்து விரிந்தபோது அதன் எதிர்ப்புகளும் பரவியது. எத்தனை எத்தனை புனிதர்கள் மறைசாட்சியர் மறைந்து வாழ்ந்து அதே வேகத்தில் மக்களோடு இணைந்து வாழ்ந்து கூடிக் கூடி செபித்து நற்கருணை உணவினால் ஊட்டம் பெற்று கிறிஸ்தவத்தில் உறுதியாய் நின்று உயிர்ப்புள்ள உறுதியான அடித்தளத்தால் இத்திரு அவையைக் கட்டி எழுப்பியுள்ளனர்.

“அன்பின் அடிப்படையில் உண்மை பேசி தலையாகிய கிறிஸ்துவைப் போன்று எல்லாவற்றிலும் நாடும் வளர வேண்டும். கிறிஸ்துவால்தான் முழு உடலும் இசைவாய் பொருந்தித் தன்னிடமுள்ள தசை நார்களால் இறுக்கிப் பிணைக்கப்பட்டுள்ளது. ஒவ்வொரு உறுப்பும் தனக்கே குறிக்கப்பட்டுள்ள பணியைச் செய்வதால் (இத்திரு அவையாகிய) உடல் வளர்ச்சி பெற்று, அன்பால் கட்டமைப்பு பெற்று வளர்ச்சியடைகிறது” (எபே 4:16) என்ற தூய பவுலடியாரின்

வார்த்தைகள் என்றென்றும் திரு அவைக்குப் பொருத்தமான அறிவுரையை நமக்கு வழங்குகிறது. அருமையான இந்த கூட்டொருக்கியக்க திருஅவையின் வளர்ச்சியும் உயிர்ப்பும் நம் கையில் என்பதை கூட்டுப் பொறுப்புணர்வோடு செயல்படுவோம்.

கடவுளும் இறை ஊழியர்களும் :

தந்தைக்கடவுள், இயேசுஆண்டவர், தூயஆவியார், திருத்தூதர்கள், இறைமக்கள் என்ற வலையமைப்பு கூட்டொருங்கியக்கத்தின் உயிர்ப்பாக செயல்பட்டுக் கொண்டே வருவது கண்கூடாக தெரிகின்ற மகத்துவ ஒன்றிப்பாகும். “நீங்களே அவர்களுக்கு உணவு கொடுங்கள்” “உங்களிடம் எத்தனை அப்பங்கள் உள்ளன”, “இவர்கள் உண்பதற்கு நாம் எங்கிருந்து உணவு வாங்கலாம்? இவை இயேசு தம் சீடர்களிடம் அப்பம் பலுகச் செய்த நிகழ்வில் கேட்ட கேள்விகள். இவை நான்கு நற்செய்தியிலும் காணப்படுகிறது.

“இங்கே சிறுவன் ஒருவன் இருக்கிறான். அவனிடம் ஐந்து வாற்கோதுமை அப்பங்களும் இரண்டு மீன்களும் உள்ளன” (யோவா 6:9) இது சீடரின் பதில். இங்கே பொதுநிலையினராய் சிறுவன் வந்து விடுகிறான். இயேசுவின் அருட்கரம் அப்பங்களையும் மீன்களையும் தொட்டு கடவுளிடம் நன்றி கூறி கொடுக்க கடவுளின் அருளாசீரால் அப்பமும் மீனும் ஐயாயிரம் பேருக்குப் பகிர்ந்தளிக்கப்படுகிறது. அனைத்தையும் படைத்தாளும் கடவுளின் மகனாகிய இயேசு அவராகவே மக்களின் பசியைப் போக்கியிருக்க முடியும். இருப்பினும் மக்களின் பங்கேற்பும் சீடர்களின் நம்பிக்கையும் கடவுளின் அருளும் ஒன்றிணையும் போதுதான் அங்கே ஒரு பொது நிறைவு உண்டாகும் என்பதால் அந்த செயல்பாட்டினை நிறைவேற்றுகிறார் இயேசு.

இயேசுவின் உயிர்ப்பிற்குப் பின்னும் கூட பழைய வாழ்க்கைக்குப் போய்விட முடிவு செய்து தலைமைச் சீடர் மீன்பிடிக்கச் சென்றபோது சகசீடர்களும் அவரோடு போகின்றனர். பேதுருவின் அழைப்பில் ஏற்பட்ட அதே நிகழ்வு அன்றும் நடக்கிறது. இயேசுவின் “வலப்பக்கத்தில் வலைவீசுங்கள்” என்ற வார்த்தைகள்... படகு நிறைய மீன்கள் என்று சீடர்களின் அழைப்பின் முன்நினைவலைகளை இயேசு தூண்டியெழுப்புகிறார். அங்கே நிற்பது இயேசுதான் என்று தெரிந்து கொண்டு அவருகில் வந்து பார்த்தபோது கரியினால் தீ மூட்டி அதன்மீது மீன் வைத்திருப்பதையும் அங்கே அப்பம் இருப்பதையும் சீடர்கள் கண்டார்கள். ஆயினும், “நீங்கள் இப்போது பிடித்தவற்றில் சில மீன்களைக் கொண்டு வாருங்கள் என்று கூறினார் இயேசு. ஏன்? அவரிடம் இருந்ததை அவர்கள் அனைவருக்கும் வயிராற உணவளிக்க இறைமகனால் முடியுதா என்ன? இறைவனின் ஆற்றலுடன் மனித ஆற்றல், உழைப்பு கலக்கும்போது ஒன்றிக்கும் போது ஏற்படும் நிறைவை உயிர் ஆற்றல் உள்ளதாக இயேசு காண்கிறார் என்பதை உணர்த்துவதாக இந்நிகழ்வு அமைகிறது.

இறைவனின் திருவுளம் அறிந்து அவரின் நோக்கத்தைப் புரிந்து கொண்டு அதில் நமது உழைப்பை ஊழியமாக்கும் போது நமது திருஅவை உயிராற்றல் பெற்ற கூட்டொருங்கியக்கத் திரு அவையாக என்றுமே அசையாது நிலைத்திருக்கும் என்பது உறுதி. “பெற்றுக் கொண்ட அழைப்புக்கு ஏற்ப முழுமனத்தாழ்மையோடும் கனிவோடும் பொறுமையோடும் ஒருவரையொருவர் அன்புடன் தாங்கி

அமைதியுடன் இணைந்து வாழ்ந்து, தூய ஆவியார் அருளும் ஒருமைப்பாட்டை காத்துக் கொள்ள முழு முயற்சி (எபே 4:1-3) செய்தால் கூட்டொருக்கியக்கமாக புத்துயிர் பெற்று புத்தெழுச்சியுடன் திருஅவையில் நமது பங்கேற்பை முழுமையாய் செய்து முடிக்கலாம்.

நமது திருஅவை நற்செய்திப்பணியை மட்டும் மையமாகக் கொண்டதில்லை அதில் கல்விப்பணி, மருத்துவப்பணி, அனாதைகள் கைவிடப்பட்டோர்க்கான பணி என்று பல்வேறு உட்கூறுகளைக் கொண்டதாக அமைந்திருக்கிறது. இன்று உலகம் ஞானத்திலும் கல்வியிலும் ஆரோக்கியத்திலும் வளர்ச்சிப் பெற்று இருக்கிறதென்றால் அதற்குக் காரணம் நமது திருஅவையின் இரக்கப் பணிகளே. ஒன்றோடு ஒன்றிணைந்து நிறுவனங்களும் வாழ்வியல் கட்டமைப்பும் பயணிக்கின்றபோது தொடரப்பட்டவர்களின் கூட்டம் கிறிஸ்தவத்தில் இணைந்து திருஅவையின் மலர்ச்சியாக மாறியது. அனைத்துப் பணிகளின் கூட்டானது ஒருங்கிணைந்த இயக்கமாகி உயிரோட்டத்தோடு பயணித்துக் கொண்டிருக்கிறது.

“ஒருவர் மற்றவரைப் பின்தொடரவும் மற்றவருடைய தோழமையைத் தேடவும் தூய்மையான நட்புறவில் இணைந்து நேரத்தை செலவிடவும் அவர் நம்முள் அமைந்திருக்கும் திறமைகளை பயன்படுத்தி விருப்பத்தேர்வுடன் இறையாட்சிப் பணிகளை மேற்கொள்ளுங்கள்” என்கிறார் நம் திருத்தந்தை அவர்கள். திருஅவை என்ற ஆரோக்கியமான அழகான மணப்பெண்ணுக்கு “அழகு சீர் அறுவைச் சிகிச்சைகள்” எதுவும் தேவையற்றது என்கிறார்.

“நீங்கள் கடவுளுடைய பல்வகை அருள்கொடைகளின் சீரிய பொறுப்பாளர்கள். உங்களுள் ஒவ்வொருவரும் பெற்றுக்கொண்ட அருள்கொடைகளைப் பயன்படுத்தி, ஒருவருக்கொருவர் பணிபுரியுங்கள். ஒருவர் பேசும் கொடையைப் பெற்றிருந்தால் அவரது பேச்சு கடவுளுடைய வார்த்தைகளைப் போல் இருக்கட்டும். ஒருவர் பணி செய்யும் கொடையைப் பெற்றிருந்தால் கடவுள் அருளும் ஆற்றலைப் பெற்றவர் போல் பணிசெய்யட்டும். இவ்வாறு இயேசு கிறிஸ்துவின் வழியாகக் கடவுள் அனைத்திலும் பெருமை பெறுவார்” (1 பேது 4:10,11). கூட்டொருங்கியக்கமாய் உயிராற்றலோடு பயணிக்கும் திருஅவைக்கு நாம் என்ன செய்ய வேண்டும் என்பதைத் தீர்மானித்து அதீர்மானத்தின்படியே விருப்பத்தோடு ஒன்றிணைந்து பணியாற்றும்போது இறைத்தந்தையின் திருவுளம் நிறைவேற்றும் அவரின் அன்புக்கினிய மக்களாவோம்.

நற்பணி. ஜெஸி

இப்ப இல்லாட்டி

எப்ப?

தவறுகளை, செய்தோர் முகம் பார்த்து சொல்லுங்கள்.
பிறரிடம் அல்ல.

திருத்திக் கொள்ள வேண்டியது அவர்கள்தானே,
மற்றவர்கள் அல்லவே.

இதை நாம் உணர்வது இப்ப இல்லாட்டி எப்ப

உங்கள் சகோதரர் சகோதரகளுள் ஒருவர் உங்களுக்கு
எதிராகப் பாவம் செய்தால் நீங்களும் அவரும்
தனித்திருக்கும்போது அவரது குற்றத்தை எடுத்துக் காட்டுங்கள்.
அவர் உங்களுக்குச் செவிசாய்த்தால் நல்லது; உங்கள் உறவு தொடரும்.
மத்தேயு 18:15

நாம் அனுதினமும் செபிக்கிறவர்களாகவும் இருக்கிறோம். ஆனாலும் செபம் என்பதன் கருத்தை பலபேர் முழுமையாகப் புரிந்து கொள்ளவில்லை என்பதே உண்மை. நாம் யாருடனாவது தொலைபேசியில் பேசுகிறோம் என்று வைத்துக் கொள்வோம். அப்போது நீங்கள் எதிர்முனையில் இருப்பவரிடம் நான் பேசுவேன்... பேசுவேன் பேசிக்கொண்டே இருப்பேன் கேட்க வேண்டியது மட்டுமே உன் கடமை ஆகவே கேளுங்க கேளுங்க கேட்டுகிட்டே இருங்க என்று நாம் சொன்னால் எதிர்முனையில் இருப்பவர் என்ன செய்வார்? முதலில் பொறுமையாக கொஞ்சநேரம் கேட்பார். பின்பு சற்று எரிச்சலுடன் கேட்பார். பின்பு இவன் என்ன நான் என்ன நினைக்கிறேன் என்பதையே கேட்க மாட்டேன்கிறானே இவனுக்கு ஏதாவது உதவி செய்யலாம் என்று நினைத்தால் கூட இவன் கேட்க மாட்டேன்கிறானே என்ற ஆதங்கத்துடன் இணைப்பைத் துண்டித்து விடுவார். இன்று அநேக கிறிஸ்தவர்கள் செய்யும் செபங்களை இப்படித்தான் உள்ளது.

செபம் என்றால் என்ன?

செபம் என்பது நாம் கடவுளுடனும் கடவுள் நம்முடன் பேசும் ஒரு வழி முறை. அது ஒரு வழிச்சாலை அல்ல இருவழிச்சாலை. நாம் பேச அவர் பேச இருவரும் உரையாடி மகிழும் ஒரு இனிமையான நேரம். கடவுள் நம்மிடம் என்ன எதிர்பார்க்கிறார் என்பதைத் தேர்ந்து தெளிந்து அதன்படி நாம் நடப்பதுதான் செபம். பொதுவாக நாம் மற்றவர்களைப் பார்த்து இன்று செபம் செய்தீர்களா? என்று கேட்டால் சிலர் எனக்கு நேரமே கிடைக்கவில்லை என்று சொல்வார்கள். நம்மைப் படைத்துப் பாதுகாத்துத் தீனமும் நம்மை வழிநடத்தி வருகிற இறைவனோடு உரையாடுவதற்கு, உறவாடுவதற்கு நேரம் கிடைக்கவில்லை என்று சொல்லி உலக காரியங்களுக்கு முக்கியத்துவம் கொடுத்து அவரை மறந்து விடுகிறோம். நாம் அவரை அணுகினால் அவரும் நம்மை அணுகி வருவார் (யாக் 4:8). இயேசுவின் வாழ்க்கையில் அவர் சமயம் கிடைக்கும் போதெல்லாம் செபித்தார். அவரைச் சுற்றிலும் எப்போதும் மக்கள் இருந்தனர். அவருக்கு உணவு உண்ணக்கூட நேரமில்லாமல் இருந்தது. அதே வேளையில் அவர் மக்களை அனுப்பிவிட்ட பின்பு தனித்து செபம் செய்ய ஒரு மலையின்மேல் ஏறி அங்கே தனிமையாயிருந்தார் (மத் 14:23 மாற் 6:46). இன்னும் பல இடங்களில் இயேசு செபம் செய்யச் சென்றதை நாம் காண்கிறோம். கடவுளும், கடவுளின் மகனாகிய இயேசுவுக்கே செபம் தேவையானதாக இருந்தது. அவருக்கு நேரம் கிடைத்தது. நாம் செபித்தாலும் சுருக்கமான செபம் பெருக்கமான ஆசீர்வாதம் வேண்டும் என்று மனநிலையோடு செபிக்கிறோம்.

எப்படி செபிக்க வேண்டும் : நாம் எல்லோருமே அதிக நேரம் செபிக்க ஆசைதான். ஆனால் அது நடப்பது இல்லை. நம்மில் பலர் அதிக நேரம் செபிக்க வேண்டுமெனில் ஏராளமான செப விண்ணப்பங்களோடு ஆயத்தத்துடனும் செல்லும்போது மணிக்கணக்கில் செபிக்கலாம் என்று நினைக்கிறோம். உண்மை என்னவென்றால் நம்மிடம் ஒரே ஒரு செபக்குறிப்பு இருந்து நாம் உண்மையான பாரத்தோடு செபித்தால் அதற்கே பலமணி நேரம் ஆகலாம். அதிக நேரம் செபித்தாலும் ஆண்டவர் அப்படிப்பட்ட செபங்களைவிட ஆயக்காரன் அன்று

செய்தது போல சிறிய எளிய செபங்களை மிகவும் விரும்புகிறார். செபம் செய்யும்போது வீண்வார்த்தைகளை அடிக்கிக் கொண்டே போனால் நமது செபத்தை கேட்பார் என நினைக்கிறோம். மாறாக நாம் வேண்டுவதற்கு முன்பே நமது தேவை என்ன என்பது அவருக்கு தெரியும் (மத் 6:7,8) என்பதை உணர்ந்தவர்களாய் செபிப்போம்.

செபத்தின் வகைகள் : செபத்தின் வகைகள் பல வகை உண்டு. ஆனால் நாம் அனைவரும் செபிப்பது கேட்டல் (விண்ணப்பம்) செபம் மட்டுமே. நமது கடவுள் புகழ்ச்சியின் மத்தியில் வாசம் செய்கிறார் என்பதை அறிந்திருக்கிறோம். ஆனால் அவரைப் புகழ்ந்து நாம் செபிக்கும்போது நமது தேவைகள் மட்டும் நிறைவேறினால் போதுமென்று செபிக்கிறோம். நமது செபம் கடவுளிடம் சென்றடையவேண்டும். அவர் செவியை நம் பக்கம் திருப்பி நமது செபத்தை கேட்க வேண்டுமென்றால் நமது பாவத்திற்கு மன்னிப்புப் பெற வேண்டும். தாவீது மன்னிப்பு வேண்டினார் ஆண்டவரும் அவரை மன்னித்து உயர்த்தினார்.

எனவே எதைப்பற்றியும் கவலைப்படாமல் நன்றியோடு கூடிய இறைவேண்டல் மன்றாட்டு ஆகிய அனைத்தின் வழியாகவும் கடவுளிடம் நமது விண்ணப்பங்களை தெரிவித்து கடவுளின் ஆசீரரைப் பெறுவோம்.

நற்பணி M.சேசநேசன். C.K. மங்கலம்.

சந்திப்பும் சாட்சியும்

அமலி : ஆமா வாரவாரம் விவிலியத்தை தூக்கிக்கிட்டு இப்படி புத்துயிர் செபம் என்று சொல்லிட்டு போறீங்களே? அப்படி என்னதான் செபம் அது? வார வாரம் போகணுமா? இப்படி போறதுனால் உங்களுக்கு என்னதான் கிடைக்குது?

பணியாளர் : ஒரு பணியாளருக்கு ஐந்து கடமைகள் இருக்கு. அதுல முதல் கடமை வாரம் ஒரு முறை புத்துயிர் செபத்தில் கலந்திருக்கிறது. ஒரு பகுதியில் இருக்கிற பணியாளர்கள் எல்லாரும் சேர்ந்து வாரத்துல ஏதாவது ஒரு நாள்ல ஒரு குறிப்பிட்ட நேரத்துல ஒரு பணியாளரின் இல்லத்தில் கூடி இறைவனைப் புகழ்ந்து, இறைவன் செய்த நன்மைகளுக்கு நன்றி சொல்லி, பாவ மன்னிப்பு வேண்டி இறைவார்த்தைகளை வாசித்து அதை பகிர்ந்து கொண்டு பிறருக்காக மன்றாடி விட்டு வருவோம். இன்னும் சிறப்பாக எல்லா பணியாளரும் ஒரே மாதிரி செபத்திலே வாரம் முழுவதும் நிலைத்து இருக்க மாட்டாங்க. பலருக்கு பல பிரச்சனைகள் பணிகள் இருக்கும். ஆனா ஒரு சிலர் ஆவியானவருடைய நெருப்போடு இறைவனோடு நிலைத்து இருப்பாங்க. அப்ப இவங்க எல்லாரும் ஒன்று சேரும்போது அங்கு ஒரு மாற்றத்திற்கான புது வாழ்வு காண சூழல் ஏற்படுகிறது.

அமலி : இதுக்கு எதுக்கு எல்லாரும் ஒரு வீட்டுக்குப் போகணும்? அவங்க வீட்டிலேயே செபிக்கலாமே? இல்ல கோவிலுக்கு போயி பூசையில் கலந்து கொண்டு செபிக்கலாமே?

பணியாளர் : அப்படி இல்லப்பா, எல்லாரும் ஒரு பணியாளர் வீட்டில் கூடும்போது அங்கு ஒரு உறவு ஏற்படுது. எப்பயோ ஒரு முறை கூடாம வார வாரம் கூடும்போது எல்லாரையும் பத்தி நல்ல தெரிஞ்சுக்கலாம். இப்போ ஒருத்தருக்கு முடியலைன்னா அவங்களை பத்தி நம்ம தெரிஞ்சுக்கலாம். அவங்களுக்காக செபிக்கலாம். ஒவ்வொரு பணியாளர் வீட்டில் நடக்கும் போது அந்த குடும்பத்தை பத்தி நல்லா

தொரிஞ்சுக்கலாம். ஒரு பணியாளர் இன்னொரு பணியாளரும் பேசாம இருந்தா இந்த புத்துயிர் செபத்தை வைத்து அவர்களுக்குள் சமாதானத்தை ஏற்படுத்தலாம். இதைவிட நாலுபேர் ஒன்று கூடும்போது இறை வார்த்தைகளைப் பற்றி பகிர்ந்து கொள்கிறோம். அந்தப் பகிர்தல் பலருக்கு ஒரு புது ஆற்றலைத் தருகிறது. செபத்திலே ஒவ்வொரு வாரமும் நன்றி செபம் உண்டு அப்ப அவங்க பெற்றுக்கொண்ட நன்மைகளுக்காக, அப்புறம் அவங்க சாட்சிய வாழ்வுக்காக நன்றி சொல்லும்போது அது மற்றும் பணியாளர்களுக்கு ஒரு தூண்டுகோலாக ஒரு சாட்சியா மாறுது.

அமலி : அப்படியா? கேட்கவே வித்தியாசமா இருக்கு. நீங்க இத்தன வருஷமா பணியாளரா இருக்கீங்க உங்களுக்கு ஏதாவது நல்லது நடந்து இருக்கா?

பணியாளர் : ஏன் நடக்கல என் வாழ்வே ஒரு சாட்சி தான். பல கடன் பிரச்சனைகளை, எங்க சொத்தை எல்லாம் விற்று விட்டு ஒண்ணுமே இல்லாம இருந்த சூழல்ல திடீர்னு என் வீட்டுக்காரருக்கு ஒரு விபத்து கால்ல பெரிய ஆபரேஷன், அதே நேரத்தில எனக்கும் உடல்நிலை சரியில்லாமல் படுத்த படுக்கை ஆகிவிட்டேன். பிள்ளைங்க எல்லாம் சின்ன சின்ன பிள்ளைங்க. அந்த நேரத்துல என் குடும்ப உறவுகளை விட என் பணி குடும்ப உறவுகள் தான் என் கூட இருந்தார்கள். நான் முடியாம இருக்கும்போது எங்க வீட்டில செபம் நடக்கும் போது எல்லாம் பணியாளர்களும் எங்களுக்காக கண்ணீரோடு செபித்தார்கள். பிறகு எங்களுக்கு உடல் சரியாகி நாங்களும் புத்துயிர் செபங்களில் தொடர்ந்து பங்கேற்கும் போது நம்பிக்கையோடு நாங்கள் செபித்தோம். ஒவ்வொரு புத்துயிர் செபத்திலும் கலந்து கொள்ள எங்கிட்ட இருந்த பல பிரச்சனைகள் காணாமல் போனது. பொருளாதாரத்துக்கு பல வழிகளை இறைவன் எங்களுக்கு வகுத்துத் தந்தார். அன்னையிலிருந்து இன்னைக்கு வர நாங்க எதை தொடங்கினாலும் எதைப் பற்றி பேசினாலும் பணியாளர்களிடம் சொல்லிவிட்டு புத்துயிர் செபத்திலே அதற்காக செபித்துவிட்டு தான் ஆரம்பிப்போம். ஆனா ஒன்னு மட்டும் மறந்துறாத இந்த அதிசயங்கள் எல்லாம் ஏதோ பணியாளர் ஆனதால செபத்துக்கு போனதால மட்டும் இல்ல, எங்களோட வாழ்க்கை, செயல், சொல் எல்லாம் மாறி ஒரு நல்ல பணியாளரா வாழ தொடங்குவதற்கு அப்புறம்தான் இந்த அதிசயத்தை எங்களால பெற்றுக்கொள்ள முடிந்தது. இது எனக்கு மட்டுமில்லை என்னை போன்ற மற்ற பணியாளர்களுக்கும் எவ்வளவு நன்மைகள், ஆசீர்வாதங்கள் கிடைத்திருக்கு. அதற்கு காரணம் நம்பிக்கை நிறைந்த அவங்களோட சாட்சிய வாழ்வுதான்.

அமலி : அப்பப்பா, நான் கூட இது என்னமோ ஏதோ நினைச்சுட்டேன். ஆனா இவ்வளவு நன்மைகள் இருக்கா இதுல? அக்கா எனக்கும் உங்க பணி குடும்பத்துல சேர்ந்து பணி செய்ய ஆசையா இருக்கு. நான் எப்படி இதுல சேரணும்?

அன்பர்களே வாரம் ஒரு முறை நடைபெறும் புத்துயிர் செபம். ஏதோ வாடிக்கையான வேடிக்கை நிகழ்ச்சி அல்ல. மாறாக பல மாற்றங்களை நம்மில் கொண்டு வர இறைவன் தரும் அற்புதமான கொடை. புத்துயிர் செபம் நம் உயிர் மூச்சைப் போன்றது. நமக்கு இறைவன் நல்ல உடலையும், தேவையான பலவற்றையும் தந்து இந்த நிமிடம் வரை சரியாக மூச்சுவிட வைத்திருக்கிறாரே, நமது மூச்சை வழிநடத்துகிறது இறைவனோடு இணைந்திருக்க நம் பணி குடும்பம் கொடுக்கும் புத்துயிர் செபத்தில் தவறாமல், சாக்குப் போக்குச் சொல்லாமல் கலந்து கொள்வோம். நல்லா மூச்சு விடுவோம்....

நற்பணி. ராஜ்குமார், செக்காலை வட்டாரம்.

1. ஏழையர்க்கு ஈவோர் வாழ்வில் நீதி நிலைக்கும் அவர்மாட்சி மேலோங்கி நிற்கும்
2. கடவுளுக்கு கடன் கொடுப்பவர் ஏழையருக்கு உதவி செய்பவர் தான்.
3. அடுத்திருப்பவரை இகழாதே ஏழைக்கு இரங்குபவரே வாழ்வின் இன்பம் துய்ப்பர்
4. ஏழையை துன்புறுத்தாதே உன்னிடம் கையேந்துவோரை நீ காத்திருக்க வைக்கதே.
5. செல்வர்போல் நடிக்கும் ஏழையருண்டு செல்வமிருந்தும் ஏழையாய் நடிக்கும் செல்வருண்டு
6. உடல்நலமும் வலிமையும் கொண்ட ஏழையர் நோயுற்ற செல்வரினும் மேலாவர்
7. ஏழையரின் விண்ணப்பம் கடவுளின் செவியெட்டும் அவரின் தீர்ப்போ விரைந்துவரும்.
8. இயேசுவின் ஏழ்மையால் நாம் செல்வராகும்படி செல்வரான கிறிஸ்து ஏழையானார்.
9. ஏழையரே நீங்கள் பேறுபெற்றோர் ஏனெனில் இறையாட்சி உங்களுக்கே உரியது
10. ஏழையர் உள்ளத்தோர் என்றும் பேறுபெற்றோர் விண்ணரசு அவர்களுக்கே உரியது

அமரர் நற்பணி M. சந்தியாகு, மேலமங்களம்

செப வீரர்களுக்கு

கீழ்மாத செபக் கருத்து

- ✱ நோயாளிகளுக்காக பணியாற்றும் சுகாதாரப் பணியாளர்கள் அரசுகளாலும் குழுமங்களாலும் பாதுகாப்புடனும் மாண்புடனும் நடத்தப்பட
- ✱ உக்ரைனுக்கு எதிராக இரஷ்யா தொடுத்தள்ள போர் நிறுத்தப்பட்டு அமைதி நிலவ.
- ✱ போரினால் பாதிக்கப்பட்டு புலம்பெயர்ந்த மக்கள் வாழ்வாதாரத்தையும், பாதுகாப்பையும் பெற்றிட
- ✱ இந்திய நாட்டில் மேலோங்கும் சமயத் தீவிரவாதங்களிலிருந்து சிறுபான்மையோர் பாதுகாக்கப்பட
- ✱ நட்பின் சமயச் சார்பின்மையும், சனநாயக மரபுகளும் காப்பாற்றப்பட்டு அமைதி நிலவ.
- ✱ தேர்வு எழுதவிருக்கும் மாணவ மாணவியருக்காக
- ✱ ஆயர் மாமன்ற பேரவைத் தயாரிப்புச் செயல்பாடுகள் ஆவியாரின் ஆற்றலால் சிறப்புடன் நடைபெற

விரும்பத்தக்க செயல்பாடு:

- ✱ உக்ரைனில் நடைபெறும் போர் முடிவுக்கு வந்து அமைதி நிலவ தீனமும் நேரம் ஒதுக்கீச் செபித்தல்.



நவ துறவியர் பயிற்சி - அருள்சான்று நிலையம்



**வாழ்வாதார உதவி வழங்கல்
ராம்நகர், சி.கே. மங்கலம்
வட்டாரம் 2022-3-5 18:13**



தவக்கால களப்பணி



படங்களைக் கொண்டு திரைவழித்தையை கண்டுபிடிங்கள்?
படங்களைக் கொண்டு நினைவுக்கு வரும் இறைவார்த்தையை சட்டென்று சொல்லுங்கள் பார்ப்போம்.
துப்பு வேண்டுமா? **சபை உரையாளர் 1 - 3 அதிகாரங்களுக்குள்**





காணிக்கை அன்னை சகோதரிகள் - நற்செய்தி பணி பயிற்சி
அருள்சான்று நிலையம்



தவக்கால களப்பணி



தவக்கால களப்பணி

குலாசாந்நயூகடு மடமுகம்

Narseithi Paniyalar

is published on behalf of the Commission for Proclamation,
Diocese of Sivagangai from Arulchandru Nilayam (Faith Resource Development
Centre), Brothers of the Sacred Heart, Ulaganathapuram, Vendhoni (B.P.O.)
Paramakudi - 623 701, Ramnad Dist. Tel : 04564- 230453.
www.arulchandrunilayam.org |Email: arulchandrupmk@gmail.com